
त्या 'भुरगें आनी राजहंस” 
हांच्या म्होवाळ उगडासाक 








हांव टायगर! 

सगळीं म्हाका राजूबाबाचो सुणो म्हण वळखतात. हांव त्या घरांत 
रावंक आयल्यार जायतीं वर्सा जालीं. 

हो भायलो हॉल, व्हरांडो आनी घरा भोंबतणचें गार्डन. इतल्याच 
जाग्यार आमी भोंबतात. 

आमी म्हणचे हांव, ल्युसी, टीटो, टॉमी, रॉकी. राजुचो डॅडी आमचो 
पात्राव! 

तो घरांत आयलो तसो ल्युसी, टॉमी, टीटो, रॉकी सगळ्यांक बोवाळ 
पडटा. 

रॉकी पयलोच धांवत वचून डॅंडीचेर दोन पांय रोमून उबो रावता आनी 


वाणी एव्छा सुण्यएची 


शेंपडी हालयता. 

टॉमी डॅडीक शेकहँड दिवंक ताचे भोंवतर्णी नाचता. 

टीटो तर व्हडलो राकेस कसो - तो मुकार सरतकच टॉमी, रॉकी, 
आपशींच फाटीं सरतात. 

डेडी मागीर व्हडल्या व्हडल्यान हांसता आनी तांकां थापटिता; हाचो 
कान खरपिता, ताका लागीं घेता; हाका वेंगेंत घेता- ताचेर धेंगसो 
घालता. तांचे कडेन उलयतां उलयतां कदेलार बसून बूट काडटा. 

-तशें ल्युसी ताचे मांडयेरच चडटा... 

-एऽदे व्हडले ल्हवेचें, मूठभर मांस आशिल्ले धर्वेफुल्ल सुणें तें! 

डॅडी हांसतच ताका पोशेता - ताच्यो अपुरबायो करता 

मागीर ल्युसी डेंडीक पळोवन जीब भायर काडून हासता हासता 

निमणो हांवय उठतां- भोकिल्ले भाशेन करतां- शेंपडी हालयतां 

पूण डेंडीच्या म्हऱ्यांत वचून ताचे पांय चाटपा इतली धिटाय म्हाका 
ना. 

घरांत भितर वतना हांव भोंकता तें आयकून डॅडी म्हजेय तकलेर 
असोच हात लायलो सो करता. थापटिल्ले भशेन. 

वयले वयर हात लावप! पोशेवप बी कांयच ना. 

कित्याक? 

हाव जगावेलों, हेडगो, गांवठी सुणो न्ही! आमची सगल्या सुण्यांची 
सेवा करपी रॉबर्टान ज्युलीक तशें सांगलां, तें हांवें आयकलां 

“चोय गो ज्युली, हो सगळ्या बोऱ्या बोऱ्या कास्ताच्या सुण्यां मदीं हो 
-- हो जगा वेगळो हेड़गो- गांवठी सुणो सोबता तोरी गो? तें चोय 
पोमेरिजयन, तो लेब्रेडोर - तो आल्सेशियन - तो टॉमी लेगीत मिक्स 

ब्रीडाचो! आनी त्या सोगल्या मोदीं हो टायगर? शी! नांव कितें काय 
म्हळ्यार टायगर खंय! 

मागीर ज्युलीय म्हजे खातीर रॉबर्टा कडेन खूब झगडिल्लें. तेय बी 
हांवे कान धांपून आयकलां. 

“ताका टायगर हैं नांव राजूबाबून दवरलां. तुगे ह्या व्होडल्या व्होडल्या 
कास्ताच्या सुण्यानी कितें केलां? पूण टायगरान राजूबाबूचो जीव वाटायला. 
जाणा मरे तूं ? राजूबाबाक किडनेप करतल्यांक धांवडावन घायल्यात 
ह्या टायगरान- 

आनी ज्युस्त हागाच हांव घुसपतां! अजापांत पडटा! 

राजूक उबारून व्हरपी ते चोर म्हाका कशे याद जायनांत? 

म्हाका आजमेरेनचें सगळे - सगळें याद जाता. मागीर हेंच कशें याद 
जायना! 

हावें त्या चोरांक कशे धांवडायिल्ले? केन्ना धांवडायिल्ले? 

हावें राजूचो जीव कसो वाटायिल्लो? 

कितेच कशें म्हाका याद जायना? 

फुल्या दोनय दोक्यांचेर सोंड दवरून हांव येबजीत बसता. 

आनी येवजून येवजून पुरो जातकच एक न्हीद काडटां. 

आनीक काम तरी कितें आसा म्हाका? 

पयलीं पयलीं ह्या घरांत नवोच आशिल्लो तेन्नां घरा भोंबतणच्या 
गार्डनांत भोंबतना भायल्या रस्त्या वेल्यान वचपी कोणय सुर्णे - कोलूग 
बी दिसतालें. हांव मागीर उडक्यो मारून, दुर्गाचे गरादींतल्यान तोंड 
भायर घालून व्हडल्या व्हडल्यान भोंकून तांकां उलो मारतालों. 

तीं सुणींय बी म्हऱ्यांत येवन भायल्यान भोकून म्हजी खबर घेतालीं. 

चार दीस रॉबर्ट ओगी रावलो. 

मागीर म्हज्या भोंकपाचो घरांतल्यांक त्रास जावंक लागलो खंय! 

रॉबर्टान आनी शाणून म्हाका दोतोरागेर व्हरून म्हजे कितें हाल केले 
तेच जाणांत. 

तेन्नाच्यान कोणय सुणें कोलूग दिसल्यार तांकां जाप लेगीत करूक 
बचना हाव. 

तांचे कडेन वचून भोंकून खबरो करपाची उमेदय मेल्या म्हजी. 

म्हाका ताचे फाटल्यान वचनच दिसना. 

राजू येतकूच मात हांव उठटां, उडक्यो मारतां. व्हडान भोंकतां... 
तुटसर शेपडी हालयतां... 

हांब राजूचो सुणो! 

तो ल्हानसूळो बाबू आसतना ताणेंच म्हाका “टायगर” हें नांव दवरलां. 

राजूक लागून हांव ह्या घरांत पावलां. 

पूण राजू आता व्हडलो जाला. 

आतां तो मनांत मारल्यार म्हाका लागीं करता... .तकलेर थापटिता ... 

नाजाल्यार म्हजे कडेन पळोवन हांसता आनी भितर वता. 

मागीर हांव परतोऽ म्हज्या दोक्यांचेर तोंड दवरून दोळे धांपतां. आनी 
म्हज्या जिणेची काणी येवजितां. 

तें त्या लहानश्या घराचें मागील दार. तें चारूबाय, आमचे आवयक 
मोगान पोशेवपी... खावंक घालपी... म्हाका आनी म्हज्या भावंडांक 
उबारून घेवपी. अपुरबाय करपी. 

येवजितां येवजितां हांव न्हिदून पडटां. 

महज्या ल्हानपणांतल्या त्या एका दिसाची याद म्हजे मतींत 
घट उरल्या. 
सदचे भशेन त्या घराच्या मागीलदाराच्या कोनशाक आमची आवय 
आवयचे वेंगेंत शिरकून हांव आनी म्हजीं चारय भावंडां तिचे पाने 
चोखतालीं. रहिए 

चोखून चोखून तोंड मात वळतालें. दुदाचो थेंबो मात मेळच नासलो. 

दुदाचो मातसो वास मेळसर हांव चोखत रावलों. मागीर वाजेवन 
थंयच कुरगुटी करून आवयच्या पोटार मान दवरून न्हिद्रलों. 

म्हजीं चारूय भावंडां पयलींच न्हिदून पडिल्लीं. 

आवयन म्हाका चाटलो तसो हांव चडूच तिचे वेंगेंत रिगलों. म्हाका 
चाटता चाटतां आवय उलयताली- 

“उपाशी उरलो मरे?” म्हज्याच पोटाक सारकें मेळना, जाल्यार तुमकां 
दूद खंयच्यान मेळटलें? चारूबाय आससर म्हाका पोटभर खावपाक 
मेळटाले. तें घोवागेर गेलें आनी म्हज्या नशिबांत हे उपास आयले. 
पोटाक घालप सोडच, शेंपडी हालोवन लागीं गेल्यार लेगीत “हाड हाड? 
करून धांवडायतात. हें मागीलदार म्हर्जे कितलें वर्साचें घर! पुणून पयर 
त्या सोमून म्हजेर फातर मारून म्हाका धांवड़ांवन घालें. 

आवय ही काणी म्हाका सांगताली? काय आपले भितरूच उलयताली? 
म्हाका कांयच कळना जाले, पूण काल आयदनां घांसतना वावराडीय बी 
आमचे फाटल्यान बड़ी घेवन लागिल्ली ती म्हाका याद जाली. 

कित्याक काय? 

हांव येवजूंक लागलों. 

पूण भोंगूच तें! म्हजे ल्हानशे मतीक येवजवप कर्शेच जमना. 

हांव परतो आवयच्या पान्यांत दुदाचो थेंबो मेळत काय म्हूण चोखूंक 
लागलों. 

इतल्यान “हाड हाड बडी वच थंयचें ओवाळून...” अशें कितेंशे 
बडबडत सोमू हातांत व्हडलो दांडो कशी बडी घेवन आयलो. 

आवय कच्च करून आंग काडून उठली 

सोमूच्या हांतांत एक साक आसलो. सोमू आमकां हात लायता हैं 
पळोबन आवय भोंकत - गुरगुरत ताच्या आंगार तुटून गेली. 

पूण सोमून तिचे फाटीरूच दांडो मारलो. 

तशी “कूंय कूय केंव केंव' करून सोमूक गाळी घालीत आवय मातशी 
कुशीक सरली. 

सोमून एक एक करून आमकां सगळ्यांक, पांचूय जाणांक साकांत 
भरलीं आनी साक फाटीर मारून तो चलूंक लागलो. 

म्हाका त्या साकांत सामकें घुसमटिल्ले भशेन जालें. म्हजीं भावंडांय 
बी साका भितर बोवाळ घालूंक लागलीं. 

हार्वे तो साक कितलो भुरकयलो! पूण सोमू आमकां कसोच भायर 
काडिना. तो साक फाटीर मारून चलत रावलो. 

बऱ्या वेळांत तो एका जाग्यार थांबलो. आनी नाल्ल रकयल्ले भशीन 
ताणें आमकां जमनीर रकयलीं. 

आंग धाडवले म्हर्जे सामकें! 

आतां सोमू आमकां व्हडा व्हडान तापोवंक लागलो. परते घरा 
म्हन्यांत दिश्टी पडशात जाल्यार ह्या पाणट्याच्या उदकांत बुडोवन मारतलों. 

एक कोलूग आससर पोटाक घालें..!आतां हें कोलूग पेटे काडूंक 
लागलें...कोण पोसतलो ही संतत? आतां दर वर्सा पेटे काडटलें...!! 
तरी हांवें चारूबायक सांगिल्लें- “सुणो पोसप खेरीज आनी कोलूग पोसप 
खेरीज. आतां कोण सांबाळटलो ही भुरावळ? परते घरा आयल्यार 


अशें कितें कितें बडबडत आमकां धमक्यो दीत साकाची रिती पोती 
खांदार उडोवन सोमू परतो गेलो. 

तो गेलोसो पळोबन आवय धांचतच आमचे म्हऱ्यांत आयली. 

ती आमकां चाटूंक लागली. आमकां खंय कितेंय जालें ना मूं, म्हण 
पळोवंक लागली. 

पूण आमी किदे करचे? 

थयच तिका आडवी घाली. पाने चोखून दूद मेळटा काय पळोवंक 
लागलीं. 

शेवटाक वेळ कसलो आनी तुमकां फकत पोटाचेंच पडला? अशें 
मोठ्यान गुरकावन तिणें आमकां पयस केले. 

मागीर हांव थंय कसलो आवाज येता काय म्हूण पळोवंक लागलों 

थयचो तो उदकाचो “पाणटो' म्हणटात तो हांवें पयलेच खेपे पळयलो . 

कितलें उदक तें!! आनी करें व्हांवतालें!! 

इतलें उदक हांवें केन्नाच पळोवंक नासले. म्हाका मजाच दिसली. 
भूक भूक' करीत शेपडी हालयत हांव त्या उदकाच्या म्हऱ्यांत वचूंक 
लागलो. 

आवयन म्हजे गोमटेक धरून म्हाका फार्टी ओडलो. “अश्या चड़ 
उदकांत वच सारको तूं अजून जावंक ना. उदकांत पडल्यार बुडून 


व्छाणरी एक सुण्याची 


मरतलो” तिणें म्हाका शिटकायलो. 

“बुडून मरता” म्हळ्यार कितें काय? हांव येवजूंक लागलों... पूण 
भोंगूच तें! म्हजे इल्लेशे मतीक हें येवजप जमचना. 

हांव मागीर थंयच बसलों आनी फुडल्या दोनय पांयांचेर मान तेंकोवन 
पाणट्याचें तें ब्हांवतें उदक बिटी बिटी दोळ्यांनी पळोवंक लागलों. 


आमकां थंयच एका झाडा मुळांत दवरून आवय आपल्या 

पोटाक कितेंय मेळटा काय म्हूण पळोवंक गेली. वतना तिणें आमकां 
“एकाच जाग्यार बसात. हांगा - थंय भोंबनाकात” म्हूण सांगले. 

पूण हांव एका जाग्यार चड वेळ खंय धरता? थोड़ो वेळ भांवड़ां 
बरोबर टिबल्यो बाबल्यो केल्यो- हाची शेंपडी ओड-ताचो कान चाब 
अशें करीत आमी आमच्या भितर खेळूंक लागलीं. 

आमच्यांतलो एकलो तर आपलीच शेंपडी धरपाक सोदूक लागलो. 

शेंपडी धरपाक आपल्याच भोंबतणीं वांटकुळो घुंवपाक लागलो. 

आपल्या भोंवतणीं घुंवता-घुंवता शेपडी कश्शीच ताच्या तोंडांत येना. 
ताका आमी सगळीं “भूक भूक” करून हांसले. हांस हांस हासले. 

मागीर मात म्हाका बेजार आयलो. हांव हांगा थय भोंवत, म्हाका 
कितें दिसता तें पळयत...वास घेत थंयच्यान पयस पावलों. 

आतां सांज जाल्ली. घब घब करून कितलींशींच गोरवां आयलीं. 
पाणट्याचें उदक पिवंक लागलीं. तांचे फाटल्यान दोन राखण्या पोर 
आयले. हातांत बडी घेबन...!! 

तांच्यो बडयो पळोवन हांव थर्त भिलों. म्हाका दिसले - सोमून 


वर्णी एवा सुण्याची 


आवयचे फाटीर बडी मारिल्ली, तशी हे आतां म्हजे फाटीर बडी मारतले. 

हांव भिवन मातसो फार्टी सरलों. म्हाका अजून सारकें भोकूंक येना 
आसले; तरी हावे “भूक भूक” करून तांकां सांगलेंच “म्हजेर बडी मारशात 
जाल्यार सांबाळात हा! म्हजे आवयक सांगतलों. ती तुमकां घांस 
काडटली.? i 

आनी हांव भोकतां भोकतां फाटीं फाटीं सरत रावलों. 

त्या राखण्या पोरांची नदर म्हजेर पडली. तांतूतल्या एकल्यान म्हळें 
“आरे दुमिंग, सुण्यापेटो पळय काय बरो! घरा व्हरया तेका? पोसया 
आमी?” 

दुसरो तो “दुमिंग' म्हणटात ताणें म्हाका उबारलो आनी बारीकसाणेन 
म्हर्जे तोंड बी पळोवपाक लागलो. 

“वासू, हेगेळें नाक चोय रे! काळें मुरे! तोंडय काळें! तांबड्या तोंडाचो 
सुणो बरो म्हणटात... काळ्या तोंडाच्या सुण्यान घांस मारल्यार विखार 
जाता. जाणां मुरे?? त्या दुमिंगान सांगले. 

“ना रे दुमिंग! पळय मरे, तेज्या धव्या आंगार काळे काळे थिपके 
आसात ते...! नाकाचेरूय तसोच काळी थिपको आसा तो! दुमिंग, तूं 
कितेंय सांग: हो पेटो म्हाका गोस्ताक गेलो. त्या वासून म्हाका पोशेलो. 

पूण तो दुर्मिग ताका उलोवंकच लागलो - “चोय, तूं हेका घोरा 
व्होरता म्हणटा... पूण तुगे मांय तुका सोवना मुरे? रस्ताद सुण्या पेटो 
घेवन येयला म्हुणोन? ? 

“घरा व्हरून पळयतां रे! आवय कितें म्हणटा पळयतां. ..नाजाल्यार 


खाक्याक मारलो आनी आपल्यालीं गोरवां आमडीत चलूंक लागलो. 


व्छाणी एवा सुण्याची 





ताचे खाक्याचे उबेन हांव सुखावलो. हांवय मागीर ताचो हात चाटूंक 
लागलों. शेंपडी हालोवंक लागलों. 

तसो वासूय बी सुखाळलो जातलो. तो म्हजे फाटी वेल्यान हात 
ओडीत म्हाका पोशेवंक लागलो. 

तेन्नाच हांव एक खबर बरी शिकलों. शेपडी हालोवन हात बी चाटल्यार 
हीं मनशां आमकां बरेंऽ करतात!! 

हांवें हें घर बरें मतींत धरले. 

आमी वासूच्या घरा पावले. घर म्हळ्यार चुडटांची खोंपूच ती! 

वासून म्हाका खोंपीचे भायर दवरलो आनी आवयक उलो मारलो - 
*आवयऽ, ए आवयऽ मातशी भायर यो गे बेगीन! 

“कितें जालां रे वासू तुजें?” म्हणत ताची आवय भायर आयली. 

हांव धांवत वचून तिचे म्हऱ्यांत शेंपडी हालयत उबो रावलों. तिचे 
आंगाक नुस्त्याचो बरोऽ वास येतालो. तिचो हात चाटतलों म्हळ्यार 


वाणी एका सुण्याची 


तिच्या हाताक काय म्हर्जे तोंड पावना. मागीर पांयच चाटून पळेलो. 

हांवें पांय चाटतकूच ती बरीच खोशी जाली जावंये! तिणें दोनय हातांनी 
म्हाका वयर उबारलो. 

“आब्बा! बरोऽ मरे सुण्यापेटो. खंयच्यान हाडलो?? 

आवयन 'बरोऽ पेटो' म्हणनाका , वासूक उमेद जाली जातली. ताणें 
बेगीन बेगीन आवयक सांगले - “आवय, नहंयचे देगेर - एकलोच 
भोंवतालो मगे तो. चुकोन पावलो जातलो. म्हजे म्हऱ्यांत येयलो. म्हूण 
हावें तेका घरा हाडलो! आवय, आमी पोसया गे हेका? गोरवा - 
राखणेक म्हाका उपकारतलो! आवय, पोसया गे हेका? 

पोरगो असो काकुळतेक येंबनाका, आवयन “बरें? म्हळें. त्या बरोबर 
वासू खोशयेन सगळोच नाचूंक लागलो. म्हाका उबारून वेंगेंत घेवन 
पोशेवंक लागलो. 

“ही ती कट्टी घे आनी पेज घाल तेका तितून.' आवयन सांगळे. 

वासून धांवत भितर वचून कट्टेंत पेज हाडली आनी म्हजे मुकार 
दवरली. 

पूण म्हाका खंय पेज खावंक येताली? हांव जाणा आसलो फकत 
आवयचें दूद पिवपाक! 

हांव ती पेज पळोवन ओगीच रावलों. वासू म्हाका “चूक चूक? 
करून आपोवंक लागलो. शिळोणी घालूंक लागलो. “यो रे, ही पेज 
जेय.” म्हणूंक लागलो. 

आतां हांवें कितें करपाचें? हांव त्या कट्टे म्हऱ्यांत गेलो. एक 
दोंकोच पेजे भितर घालो. मागीर कट्टीच तोंडांत धरली. 

ती पेज सगळी जमनीर रकली. हांवें मागीर वासूच्या तोंडाक पळोवन 


वाणी एव्छ सुण्याची व 


शेंपडी हालयली. “सामकोच पिसो मरे तूं! पेजय जेयच्या येयना तुकां 
अशें म्हणून वासून परतीऽ कट्टी भरून पेज हाडली आनी म्हजी सोंड 
धरून म्हजें तोंड त्या कट्टे भितरले पेजेंत बुडयलें. हांवें जिबेन तोंड 
चाटलें 
आब्बा! पेज बरीऽ लागता!” हांबें चिंतलें. वासून परतून म्हर्जे तोंड 

कट्टेंत बुडयनाका हांवें “लप” करून पेजेचो थेंबो चाटलो. 

जिवाक बरें दिसलें 

वासून परतेंऽ म्हजें तोंड कट्टे म्हऱ्यांत व्हेलें. हांबें जिबेन निवोळ 
चाटलो. 

अशें करतां करतां हांबें ती कट्टी भर पेज पिवन सोंपयली . 

आतां म्हाका म्हज्या तोंडान खावंक येता म्हूण हांव खोश्शी जालों. 
पोट भरिल्ल्यान सुस्तावलों. आनी खोंपीच्या दारांतूच आडवो जालों. 
“पळय गे आवय, कसो घर राखूक न्हिदला तो!” वासून म्हाका तोखेत 
म्हळें. | 

वासूलीं भावंडां आतां म्हजे म्हर्‍्यांत येवन म्हाका हात लावंक लागलीं. 
कोण कान ओडून पळेता, कोण शेंपडी ओडटा. म्हाका दिसले, तांचेर 
भोंकचें आनी तांकां भेश्टावचें! पूण मागीर वासूक बरें दिसचें म्हण तांकांय 
बी हावें शेंपडी हालयली . 

इतल्यात आवय भायर आयली आनी तिणें पोरांचेर धेंगसो घालो - 
“चलात भितर, थय कितें करतात? जेवन न्हिदपाचो वेळ जालो. ' तशीं 
तीं सगळीं जाणां भितर गेलीं. रातचीं सगळीं खोंपींत न्हिदलीं. हांव 
एकलोच भायर! म्हाका म्हजे आवयची आनी भावंडांची याद येवंक 
लागली. 


Fe ळाणी एव्छा सुण्याची 


कर्शी एकामेकाक चिकटून आवयचे पोटा कडेन गुटले जावन पडटालीं 
आमी! 

हांवें “कू कू कू? करून जायतो बोवाळ घालो. खोंपीचें दार नाखटांनी 
भुरकायले. म्हाकाय भितर घेयात म्हूण “भूक भूक? करून सांगले. 

शेवटाक दार उकतें करून वासू आवय भायर आयली. तिणे म्हजेर 
व्हडान धेंगसो घालो. “ओग्गी पोडोन राव थिंगा. बोवाळ करशीत 
जाल्यार पेट पडटलो अशें सांगून तिणे म्हाका न्हिदपाक एक साक हाडून 
दिलो. 

सगळी रात हांव शियान कुडकुडत “कूं कू? करीत थयच साकाचेर 
बसून रावलों. खंयचो ह्या वासूगेर पावलों, अशें म्हाका जाले. 

सकाळ जातकच मात सगल्यांनी म्हजो खूब थातोमातो केलो. सगळीं 
जाणां म्हज्याच भोवतणीं बोवाळ घालूंक लागलीं. 

“आबोल्या, तेची शेंपडी कितें ओडटा? दुखतलें तेका.” वासून 
भयणीक कुशीक काडली. “नारे दादो, हांवेंन तेजी शेंपडी ओडूंक ना. 
शेंपडेर मूय शी दिसली, ती फाफुडटाले' त्या आबोल्यान म्हळें. 

“आरे धर्मू, तेका असो वेंगांत घेवन मुड्डिनाका' वासून आपल्या 
धाकल्या भावाच्या हातांतलो म्हाका झोमून घेतलो. इतल्यान आवय 
म्हाका कट्टेंत च्या आनी पांव खावपाक घेवन आयली. 

“घे रे, पांव खा. खा पोरा.? ती म्हाका परती परती “पांव खा? 
म्हणटा. आतां हो पांव कसो खावपाचो? हांव तो पांव तोंडांत घेतां, 
दवरतां. परतो तोंडांत काडटां - जमनीर वडयतां. वासून मागीर त्या 
पावाचे बारीक बारीक कुडके केले आनी कटूटेंतले च्यावेंत बुडोवन एक 
एक म्हज्या तोंडांत घालो. 


वाणी एव्छा सुण्यए्ची ग 


हांवें तो पांबा कुडको चाबडायनाका, म्हाका उमेद आयली. आरेच्या! 
चाबून - चाबून खावंक बरो लागता पांव! हांवें मागीर पांवाचो कुडको 
बरो5 चाबून चाबून बी खालो. अशें करतां करतां पांवच सोंपलो. 
म्हाका पांव खाबंक येता हें पळोवन हांव सामकोच भुल्लुसलों. च्या 
पिवन जातकच ती कट्टीच खावंक पळोबंक लागलों. तशी वासून 
कट्टी काडून घेतली. मागीर म्हजो न्हिदपाचो साक आसलो तोच 
चाबूक लागलों. 

सगळीं जाणां म्हाका कितलीं हांसलीं. एकटें एकटें एक एक उलोवंक 
लागलें. “सामकोच बसवसो मरे हो!” “वसवसो खंयचो? भकारो तो 
भकारो? , “ल्हेंवटो खंयचो!' अशीं कितें कितें नांवां सगळ्यानी म्हाका 
दवरलीं. 

तांतुंतले “भकारो हें नांव वासू आवयक गोस्ताक गेलें जाबंये. तिणें 
म्हाका “हांगा यो रे भकाऱया” म्हूण उलो घालो. आनी हांव शेंपडी 
हालयत तिचे म्हऱ्यांत गेलों, तेन्नाच्यान म्हाका “भकारो” हेंच नाव पडलें. 
वासू मागीर च्या बी पिवन गोरवां राखणेक वचूंक भायर सरलो. 

आवयन ताच्या हातांत लुगटाक बांदून एक डबो दिलो आनी म्हळे 
“घेरे तुजी भुती! शीत-कडी केल्या आनी खारो बांगडो भाजून घाला 
बरोऽ! ह्या दिसांनी रात बेगीन जाता जाणा मरे? रोकडेच परतीयात 
गोरवांक!' वासून भुती घेतली. तरी तो असो-असो घुटमळटा तें 
पळोवन आवयन विचारलें - “कितें जाला रे तुगेलें वासो? कितें जायें?” 

“आवय, हांव भकाऱ्याक म्हज्या बराबर गोरवां कडेन व्होरो गे? 
म्हाका गोरवां राखोंक तो उपकारतलो . ' 

वासू म्हाका आपले बरोबर व्हरूक सोदी. पूण आवयन ताका 


वाणी एका सुण्याची 


रडे 


समजायलो “ आरे, भकारो अजून सामकोच पिलो आसा. तेका दांत 

बीन सारके येवं दी. भोंकूक बीन येवंदी. मागीर तेका तूं बराबर व्हर”. 
वासून तें मानून घेतलें. तो एकलोच वचूंक लागलो गोरवां कडेन. 

वासू वता तें पळोवन हारवें “कू कू? करून व्हडलो बोवाळ घालो. 

“भूक भूक? करून मोठ्यान भोंकपाचो यत्न केलो. वासू - आवयक 
म्हाका भोंकपाक येता हें दाखोबपाक. म्हाका वासू बरोबर भोंबक वचूक 
जाय आसलें. हांव ताच्या फाटल्यान धांवता हें पळोवन वासू खोश्शी 
जालो. पूण आवयन एक दोरी हाडून म्हज्या गळ्याक बांदली आनी 
खोंपीच्या दाराकूच म्हाका बांदून घालो. 

वासूचे भयणीचें नांव आबोलें. ताणें खोंपी कुशीक वय बी करून बरें 
पोरसूं केलां. हांव तें पोरसूं पळयत बसलो. शेंवतीं, रोजा, आबोलीं, 
केळी बी कितें कितें पोरसांत आसले. आबोलें त्या झाडाक उदक 
घालतालें, “आबोल्यो, दीसभर झाडाक उदीकच शिपत राबता? दीस 
माथ्यार येवंचो जालो. वावराक वचना? भाटकान्नीन बेगीन आफयलां 
म्हुणटालें नही तूं? ती मागीर बोवाळ घालत? आवयन आबोल्याक 
शिट॒कायलें 

जाळेच गै आवय, ह्या केळम्याक एक कळसुली उदीक घालतां 
ह्या दिसांनी रोकडोच माथ्यार येता दीस ! आवय, बोण येयला पळे 
केळम्याक!' आबोल्यान म्हळै. आवय मागीर ताच्या म्हऱ्यांत वचून 
केळम्याक बोण आयलां तें पळोवपाक लागली. धर्मूय बी पळोवंक 
लागलो. 

म्हाकाय बोण पळोवंक वचूंक जाय आसले. पूण कसो वतलो? 
आवयन दोरयेन बांदून घाला न्ही! उदक घालून जातकच आबोलें 


वाणी एव्छ झुण्यएची न्य 


भाटकान्नीच्या वावराक गेलें. आवय भितर रांदपाक गेली. धर्मू शाळेंत 
गेलो. हांव एकलोच उरलों भायर. खोंपीच्या दारांत बरेंड वत येताले. 
हांवें मुकावेले दोंकें लांब केले. तांचेर सोंड दवरली. आनी बरो लांब 
जावन त्या वतांत सुस्तेवन न्हिदलों. 


कसल्या तरी आवाजान म्हाका जाग आयली. 'खस्‌ 

खस्‌....खस्‌ खस्‌” असो आवाज पोरसांतल्यान येतालो. 

पळय जाल्यार एक बोकडी! बरीऽ वयेवल्यान उडकी मारून पोरसांत 
भितर सरल्या आनी केळम्याचें पान खाता. म्हाका दिसले, आता 
आबोल्याचीं सगळीं झाडां ही खातली. पोरसूं काबार करतली. 

आनी मागीर आबोल्याच्या केळम्याक आयला तें बोणय ती खातली? 
हावें अजून बोण म्हळ्यार कितें तें पळोवंक लेगीत ना. हावे आकांतून 
“भूक भूक” करून उलो मारलो “आवय55, आबोल्याऽऽ? 

बोकडी आतां दुसरें पान खावंक लागिल्ली. कसो आमडूं आतां ते 
बोकडेक? परतोऽ हांबें आवयक उलो मारलो. आबोल्याक उलो मारलो. 

आवयन म्हज्या गळ्याक दोरी घालून बांदून आनी दवरल्या! हावें 
परतून भूक भूक भूक! करून व्हडलो बोवाळ घालून आवयक उलो 
केलो. “ह्या भकाऱ्याचें जालां तरी कितें? बोवाळ घालता!” अशें 
म्हणत एकदाची आवय भायर आयली. हावें बोकडे वटेन तोंड करून 
भोंकून तिका बोकडी दाखयली. मागीर आवय तश्शीच हातांत बडी 
घेवन बोकडेच्या फाटल्यान लागली. 


र वर्णी एका सुण्याची 


बन्यो चार बडयो फाटीर पडूं नाका बोकडी बें बें करून रडत धांवपाक 
लागली. आवयन तिका मारत मारत, गाळी घालीत पयस पावयली, 
आनी ती परती घरा आयली. तिच्या हातांतली ती बडी पळोवन हांव 
भिलों. आनी साकारूच चळचळीत मुतलों. पूण आवयन म्हाका मारूंक 
ना. म्हाका उबारलो आनी फाटीवेल्यान हात भोंवडायत म्हाका पोशेलो. 
साक व्हरून आंगणांत सुकत घालो. आनी म्हज्यो खूब अपुरबायो 
केल्यो. “भकाऱ्या, बरोऽ गुणाचो मरे तूं! तूं आतां शाणो जाला हा! 
बरो5 भोकूक बीन लागला. पूण दारांत हागप मुतप ना हा! चल, पयस 
वचून कर तुगेलीं कामा! 

तिणें म्हाका गळ्याची दोरी सोडून मेकळो केलो. आनी ती घरांत 
भितर वचूक लागली. तसो हांबूय तिचे फाटल्यान घरांत वचूंक लागलो. 
आवयन म्हजे मुकार तिच्या हातांतली बड़ी हालयली. “भकाच्या, मुण्यान 
घरांत येवप ना. इतलेय कळना तुका? चल, दारांतच बस आनी पोरसूं 
राख. हांगा थंय हेडप ना हा!” 

हावेंयं बी मागीर सगळें समजल्ले भाशेन दारांत बसून घेतले आनी 
“सुण्यान घरांत कित्याक वचचें न्हय काय?” हें चिंतीत बसलों. 

दनपार जातकूच भाटकारागेर कामाक गेल्ले आबोलें परते आयले. 
“आवय, काल भाटकारागे चेड्याचो बड्डे आशिल्लो न्हं? हो पळय 
भाटकान्नीन केक दिला खावंच्याक' तें आवयक हातातली पोटली दाखोबंक 
लागलें. आवयन केक घेतलो. पोटली सोडोवन एक कुडको आबोल्याच्या 
हातार दवरलो आनी उरिल्लो केक घेवन भितर गेली. वतांवतां तिणें 
आबोल्याक सांगले. “आज शेजान्नीली बोकडी तुगे पोरसूं काबार करपाची. 
भकाऱ्यान बोवाळ घालून म्हाका जाग केली. देखून तुगेलीं शेंवतीं आबोलीं 


व्छाणी एवा सुण्याची 

उरल्यांत. नाजाल्यार सगळें मेकळें जावपाचे . ' 

हें आयकून आबोल्यानय म्हज्यो खूब अपुरबायो केल्यो. म्हाका 
मांडयेर घेवन तें हुमऱ्यार बसलें. इल्लो केक आपूण खाता, इल्लो 
कुडको म्हाका खावयता. इल्लो कुडको आपल्या तोंडांत घालतना 
इल्लो म्हज्या तोंडांत घालता. अशें करत आमी दोगांयनी तो केक 
खावन सोंपयलो. हांवें केक पयलेच खेपो खाल्लो! म्हाका तो बरोऽ 
लागलो. 

केक सोंपलो तसो हांव आबोल्याचीं बोटांच चाटूंक लागलों. शेंपडी 
हालोवन तांचे कडेन “आनीक केक दी! आनीक केक दी!” म्हूण मागूंक 
लागलों. 

म्हगेलें “कूय कूय' करप आबोल्याक ज्युस्त समजलें “आनीक केक 
जायो तुकां? खर्‍यानीच भकारो मरे तूं! सगळो केक आमीच खाल्यार 
मागीर दादोक आनी धर्मूक बीन खावच्याक कितें तर? आयज मरे 
भाटकान्नीन पोळ्यांक वांटोन घेयला म्हजे कडल्यान. फाल्यां सकाळीं 
ती पोळे काडटली. म्हाका च्याव आनी पोळो दितलीच! हांव मागीर 
तुका हाडटले हां पोळो खावच्याक ! आनी म्हजीं आबोलीं शेंवतीं बीन 
बरोऽ करून राखतलो मरे?” 

हावें शेंपडी हालोबन “भूक भूक” करून हांव सगळें सगळें करतलों 
म्हूण ताका सांगले. | 

तें भितर वतकच हांव पोळो कसो लागता काय तेंच येवजीत बसलों. 

हांवें पोळो केन्नाच खावंक नासलो नही! पूण तो केका भाशेन बरो 
लागता जातलो! 

आबोल्यान येदे व्हडविकायेन म्हाका सांगलां तें ओगीच तर! 


वाणी एका सुण्याची 

हांव खोश्शी जावन फाल्यां केन्ना उजवाडटलें, पोळो केन्ना खातलो हें 
चिंतपाक हांवें सगळो दीस घालयलो. 


सांजेचो वासू घरा आयलो. ताका पळोवन हांव खूब 

खोशी जालों. 

वासूचेर मागीर हांबें खूब उडक्यो मारल्यो आनी ताचे पांय म्हज्या 
दावखुलांनी बुङ्डयले. 

“म्हाका घेनासतना कित्याक गेल्लो रे?” म्हूण “भूक भूक” करून 
ताचेर खूब शीण काडलो. 

वासूय बी खोश्शी जावन म्हाका पोशेवंक लागलो. 

वासू आनी ताचो भाव धर्मू एक वांटकुळो पल्ल घेवन अशे - तशे 
शेजटीताले आनी मागीर तो पेल्ल परतो हाडपाक अशे - तशे धांवताले. 

पिशे खंयचे!! | 

पूण तें धांवतात म्हूण म्हाकाय धांवन दिसलें. हांव मदींच गेलों आनी 
तांचो तो पेल्ल तोंडांत धरून धांवलों धांवलों... 

सगळे म्हाका हांसूंक लागले... 

वासून शिळोणी घाली. तो कित्याक शिळोणी घालता काय म्हूण हांवें 
धांवपाचें सोडून ताच्या तोंडाक पळेलें. पळय जाल्यार तो म्हाकाच 
आपले म्हऱ्यांत आपयता. हावें धांवत वचून पेल्ल वासू कडेन दिलो 
आनी म्हाका शाबासकी दितलो म्हूण ताच्या तोंडाकउमेदीन पळयलें. 

पूण तो कसलो पिसो जाणा? 

ताणें पयसऽ पेल्ल शेवटून मारलो . 


व्छाणी एव्छ सुण्याची हि 


आतां हांवें करपाचें तरी कितें? 

तसोच धांवत वचून तो पेल्ल सोदून काडलो आनी वासू कडेन दिलो 
आनी म्हळें “शेवटय पयस, हाडटां हांव सोदून! 

ताणें परतो पेल्ल पयस झोंपांत शेवटून मारलो. हांवें सोदून काडून 
हाडलो. 

काळोख पडसर आमी तेंच करीत रावले. 

पळोवपाक घरांतलीं सगळीं जमिल्लीं. हांवें पेल्ल हाडलो तशीं घरांतलीं 
ताळयो मारून हांसतालीं. 

खूब्ब मज्जा आयली. 

मागीर म्हाका सामकें पुरो जाले. आनी हा, हा करीत जीब भायर 
काडून हांव वासूच्या पांयां कडेन थाराऽ लवंडलों. 

आवयन मागीर तांकां खूब तापयले. 

“आरे, तो सुण्या पेटो केदो? आनी तेका तुमी धांवडायतात कितलो? 
असल्यांनी मरोन वयतोलो मरे तो! कसो थारा पडला पळय मेलले 
भाशेन! पळय रे धर्मू, तेका कट्टेंत उदीक हाडोन घाल पियेवंक. ' 

धर्मून भितर वचून घागरींतले उदक हाडून कट्टेंत घाले. म्हज्या 
तोंडा कडेन कट्टी धरली. हांव मागीर “लप लप लप? करून उदक 
पिलो आनी सुशेगाद बसलों. 

. उदक पितकच जिवाक बरेंऽ दिसले. हांव आतां जायत्यो गजाली 
शिकलों. पयलीं हांव कितें खावपाचें - कितें खावपाचें नही कांयच 
नकळ आसलों. 

लाकडाचो कुडको मेळळो तोच चाबडायतालों. 

जोत्याव्हाण मेळळी तीच खातालों. 


ह वाणी एका सुण्याची 


वासूचें सुकत घाल्लें काल्सांव लेगीत एक दीस चाबडायलें. 

आवयन मागीर म्हाका खूब मारलो. 

नाका तें काल्सांव खावप - अशें जालें म्हाका. 

पूण तेन्नाच्यान हांव बारीकसाणेन खंयच्यो वस्तू खावंच्यो, खंयच्यो 
नही ते शिकूंक लागलों. 

तश्यो जायत्यो वस्तू हांवें हांगा खाल्यो. पेज, शीत, केक, पांव, 
आंबील, पोळे, नुस्त्याचीं बोडकां. 

नुस्त्या वेल्यान याद जाली. केन्ना केन्नाय वासू-आवय खूबशे बांगडे 
हाडटाली. दनपरां ते सगळ्या सगळे तळटाली 

हांव खोंपीच्या दारार बसून चुली कडेन वास घेत बसतालों 

काय बरो वास येतालो!! 

तो वास घेत घेत हांव दारांतच पडून रावतालों. 

आवय भायर सरली रे सरली - “म्हाका तळिल्लो बांगडी दी" म्हण 
तिचे पांय बुड्डितालो. शेंपडी हालयतालों, ओगीच भोकून तिचे 
भोंवतर्णी नाचतालों. 

तिका सगळें कळाले! 

पूण एक्का दिसा तिणे म्हाका तळिल्लो बांगडो खावंक घालो ना. 

कसली जावंची जाणा ही आवय!! 

पूण हांबें तिका केन्नाच कितें वायट उलोवंक ना. वायट चितूंक 
लेगीत ना. 

कितलीय जाल्यार म्हजी धनीण ती!! 

हांव आतां वासू बरोबर गोरवां कडेन वचूंक लागिल्लों. हांव, वासू, 
दुर्मिंग. तिगय जाण बरोबर भोंवताले. 


वर्णी एव्छ सुण्यएची मी 


रानांत आमी जायतें खाताले. केन्नाय दुर्मिंग बांगडे घेवन येतालो. 
मागीर बडयो - पालो एकठांय करून पोल्ली पेटयताले , त्या पोल्लेत 
बांगडे भाजताले. 

ते म्हाका खावंक घाले बगर केन्नाच खाय नासले. 

पोल्ळेतल्या उज्यांत भाजिल्ल्या बांगड्याची रूच अजून म्हजे जिबेर 





एक दीस झोंपांत म्हाका माजरा भशेन कसले पील दिसलें. हांव ताचे 
कडेन खेळपा खातीर ताचे फाटल्यान लागलों. कितल्या फास्ट पळटालें 
तें पील! हांवंय बी फोर्सान धांवतालों. दुमिंगान आमकां पळयलें मात. 
“आरे, सोंशाचो पिलो मरे, सोड नाका तेका- धर” अशें म्हणत म्हज्या 
आदाराक तोय बी आयलो. हांबें एक व्हडली झोंपय मारून सोंशाचेर 
उडी घाली आनी ताचे मानगुटेक घट्ट धरलें मात- तो सोंसो मरूनच 
पडलो. 


व वाणी एव्छा सुण्याची 


हांबें सोंशाक धरलो म्हण वासू आनी दुमिंग म्हाका खूब ताखेले. 
वासून तो सोंसो घरा व्हेलो आनी “भकाऱ्यान सोंशाची कास केली? अशें 
आवयक सांगले. आवयन त्या सोंशाची शागोती केली. म्हाका शागोतेंत 
कालोवन शीत दिलेच - हाडांय बी चोखूंक दिलीं. 

हाडां चोखपाची रूचच वेगळी! हांव वरांचीं बरां तीं हाड़ां चोखत 
बसलों. थोडीं हाडां हांबें दोंक्यान माती उसपून फोंड मारून पुरून दरवलीं. 
मागीर केन्नाय खाबंक जातलीं!! 

दुसरे दिसा आवय भुती बांदतना वासून आवयक सांगले-'आवय 
शागोती आसल्यार दवलोभर दुमिंगा खातीर दी मगे! तेणेंय सोंशाक 
मारपाक जायती कास्तीक काडल्या? आवयन मागीर दुर्मिगाक शागोती 
दिली. 

दनपारचें जेवता तेन्ना वासून दुमिंगाक शागोती दिली. तो खोशी 
जालो. 

“भकाऱ्या पासोत सोंशा-मांस खावच्या मेवे” अशें म्हणून ताणें 
इल्लो मांसा-कुडको म्हज्या तोंडांत घालो. 

“गोरवा राखणेक वचत सावन भकारो आंगान बी भरोन आतां बरोऽ 
सुणो दिसो लागलो? अशें आवय लेगीत म्हणूंक लागली. 

गोरवां राखूक गेल्ले कडेन हांव जायत्यो गजाली शिकलो. 

वासावेल्यान हांव शेणिल्ली गाय सोदूंक लागलों. 

वासूचे भुतयेचे पोंटलेक वास घेतनाच तांतूंत कितें आसा तें म्हाका 
ज्युस्त समजतालें. 

मनशांक लेगीत हांव वासानूच वळखूक लागलों. 

एक दीस तर मजाच जाली. 


व्छाणी एवा सुण्यएची दे 


धर्मू रानांत काण्णां हाडपाक गेल्लो, तो शेणलो. सगळीं वाड्या 
वेलीं धाकटुलीं पोरां काण्णां, चारां, चुन्नां बी घेवन घरा पावलीं. 

रात जाली तरी धर्मू घरा पावंक ना. पोरांक विचारल्यार तो आमचे 
बरोबर फाटल्यानच येतालो, म्हणूंक लागलीं. 


मागीर वाड्यार घे बोवाळ! 
शेवटाक 'देंवचारान लिपयलो बी ना मूं?' अशें एकल्यान म्हळे, 
आनी घरांत रडारड सुरू जाली 


हांव आनी वासू भाटकारालीं गोरवां पावोबन घरा आयले, तर घरांत 
सगळीं रडटात 

आवय आनी आबोलें “धर्मू रेऽ5, धर्मू रेऽऽ खंय गेलो रे म्हज्या 
भांगराऽऽ? करून बोब मारतात. शेजारचे कोण चुडी बी पेटोबन राना 
वटेन वचूक लागल्यात. 

आतां बरीच रात जाल्ली. सगळ्याक काळोख ! हांव आनी वासू 
लापयांव पेटोबन घेवन त्या काळखांत रानांत गेले. धर्मूक उलो घालूक 
लागले. ताका झोपांनी हांगा-थय सोदूंक लागले. आमचे फाटोफाट 
आवय, आबोले आनी शेजारचे दोग-चार जाण आयले. 

सगळो वाठार 'धर्मूऽऽ धर्मूऽऽ? करून गाजूक लागलो. 

“उमाशेक सूर-रोंठ दिता रे तुका देंवचारा, पूण म्हाज्या धर्मूक सोड” 
आवय देंवचाराक होरावंक लागली. “कितेंय चूक बीन जाल्या जाल्यार 
भोगोस' म्हण शेजाऱ्यान म्हळें. आवयन पोले फोडून घेतले - देंवचाराची 
चूक मागली. भुरग्यांक उबारून व्हरपी आनी तांकां लिपोवपी हो देंवचार 
म्हाका पळयन दिसलो . 

कसो दिसता काय हो देवचार? चड करून त्या कामीलपायचे बशेन 


काणी एव्छा सुण्यत्ची 


र्ठ 


दिसता जातलो. कामीलपाय दारांत आयल्यार आवय म्हणटाली- “हो 
पळय आयलो देंवचार...! 

धर्मू बी ताका थर्त भिताले. 

हांव देंवचाराक सोदपाक वास घेवंक लागलों. कामीलपायचे वासा 
बशेन खंयय वास येता काय म्हूण पळोवंक लागलों. 

आनी म्हाका देंवचाराचो नही तर धर्मूचोच वास येवंक लागलो. 

आनी धर्मूचो वास म्हाका रानावटेन निखालस येना आसलो ... तर 
सकले वटेन भाटांतल्यान येतालो. 

हाव भोकत भोकत भाटांतल्यान वता हें पळोवन सगले म्हज्या फाटल्यान 
येबंक लागले. 

भाटकारान कवाथे रोबपाक भाटांत नेमां मारिल्लीं. एका नेमा कडेन 
वचून हांव भोकूक लागलों. त्याच फोंणाऱयांतल्यान म्हाका धर्मूचो वास 
येतालो 

सगले जाण नेमा म्हऱ्यांत येवन पळोवंक लागलें, तर धर्मू त्याच नेमांत 
पडिल्लो आसा 

पोर रडून रडून पुरो जावन सुस्त न्हिदिल्लो त्या फोंडांत. तो धाकटुलो 
जाल्ल्यान ताका त्या फोंणाऱयांतल्यान वयर सरूकूच येना आसले. 

आवयन “धर्मूऽ धर्मूऽ? करून उलो घालो. तसो तो जागो जावन 
रडूक लागलो. आवयन मागीर ताका दोनय हात वयर काडूंक लायले. 
मागीर नेमाचे धडेर उबी रावन, ओणव घालून ताचे हात आपल्या हातांत 
घट्ट धरले, आनी ताका सडसडीत ओडून भायर काडलो. 

त्या दिसा आवयन पळय म्हजी अपुरबाय केल्या ताका शीम-मेर 
नासली. 


व्छाणी एव्छा सुण्याची हे 


सगल्यांक वाडचे पयलींच म्हजे ताटलेंत शीत-कडी! 

आनीक सगल्या सगलो तळिल्लो बांगडो!! 

हरशीं सदांच म्हज्या वांट्याक बांगडे उजरायतना भायर वडयतात तीं 
बोडकां... 

तींय बी सच्चू आनी दातू...घरांतलीं दोगांय माजरां म्हाका 
भुरकून...नाकटां तोंपून...झोमून घेतालीं. 

म्हजे ताटलेंत तो तळिल्लो बांगडो पळोवन हांव सामकोच पिसांवलो. 

भूक भूक करून तो बांगडोच पयलीं भकायलो. मागीरच शीत खाले. 

हरशीं जाल्यार आवय-“भकाऱ्या, असो दुकळांतल्यान आयिल्ले बशेन 
भकू नाका रे... सवका खा... अशें म्हणून तापयताली. पूण आज 
तिणें म्हाका कांयच म्हणूक ना. 

त्या दिसाच्यान शेजार-पाजारचींय सगळीं म्हाका “हो पळय भकारो 
आयलो...” आशे म्हणून रेस्पेदान आनी व्हडवीकायेन पळोवंक लागलीं. 
रस्त्यान वतना ओगीच म्हजेर फातर शेंवटांवपी तबनास भुरगीं लेगीत 
म्हाका “चूक चूक” करून आपोवंक लागलीं. आनी बिस्कूत बी खातना 
इल्लो कुड़को म्हजे मुकार वडोबंक लागलीं. 

वासूक आनी दुर्मिगाक त्या दिसाच्यान नवोच खेळ मेळळो. कसलीय 
बस्त घेवप आनी म्हाका वास दिवप. मागीर ती पयस खंयतरी झोंपांत 
लिपोवप नाजाल्यार मातयेंत पुरून दवरप. हांवंय उमेदीन, वास घेत घेत 
ती वस्त सोदून काडटालों. पुरून दवरिललो धोणसाचो कुडको हांवें माती 
उस्तून सोदून काडलो आनी खालो. त्या दिसा तर वासून म्हाका केद्या 
व्हडल्यान “शाब्बास भकाऱ्यो* म्हळ. आनी म्हाका वेंग मारली! वासूचें 
नवें काल्सांव त्या नावाडग्या किस्तोदीन चोरून व्हेल्लें. तें घालून तो बरो 


व्हाणी एवा सुण्यएची 


बाजारांत वतालो. ताका हांवें भोंकून भोंकून नाका पुरो केलें. हांव ताचेर 
उडक्यो मारून भोंकतां म्हूण जायते जाण “भकाच्यालें कितें जालां?” 
म्हूण पळोबंक लागले. वासूय थंय पावलो. तो आपलें काल्सांव 
वळखलो. त्या दिसा त्या किस्तोदीक पळय जी लज जाल्या ती सोंसपाची 
न्ही! कितलेशे दीस तो आमकां तोंड लिपोवन भोंवतालो. 


एक दिसा हांव आनी वासू भाटकारालीं गोरवां राखणेक 

व्हरपाक तांच्या गोठ्या कडेन गेले. तर थंय व्हडलो बोवाळ चल्ला. 

थंय भाटकार, भाटकान्न, तांचो चलो संतोष, ताचो इश्ट शशी सगळे 
आसात. शेजारचे चलेबाब, रघूमाम बी जमल्यात. आनी थंय पोलीस 
आसात! 

पोलिसांक पळोवन वासू थर्त भिलो. आमकां पळयतनाच त्या संतोषान 
म्हळें- “ हो पळे आमचो गोरवां-राखणो. हो लेगीत आमगेर सदां 
येवपी... 

“तू रातचो कितल्या बरांचेर हांगा आयिल्लो?' तो पोलिसाचो सायब 
आशिल्लो तो वासूक विचारूक लागलो. 

वासू भिलो. “हांबेंन कांयच करू ना सायबा.” अशें म्हणून त्या 
सायबाच्या पांयां पडूंक लागलो. “हांव आमोरेर गोरवां गोठ्यांत बांदून 
घरा गेल्लो' ताणें सांगले. 

“तुजे बरोबर आनी कोण आसलो? सारकें सांग. नाजाल्यार तुका 
जाग्यार हाडूंक हांव जाणा” 

त्या सायबान अशें तापयनाका वासून कडकडत सांगले - “हय सायबा 


वाणी एका सुण्यएची ॐ 


म्हजे बराबर भकारो आसलो? 

तो सायब एकदम खोशी जालो. “पळयलें, आतां कसो सत उलयता 
तो!” अशें म्हणून ताणें दुसऱ्या पोलिसांक सांगले- “चलात, त्या 
भकाऱ्याक धरून हाडात. ' 

“पूण. तो हिंगाच आसा सायब” वासू थरथरत उलयलो. 

“हांगा आसा? खंय तर तो?” पोलिसान विचारले. 

“हो न्हूं. म्हज्या पांयां कडेन उबो आसा.” वासून म्हजे कडेन बोट 
दाखय नाका, सायब सामको चवताळलो . 

“पुलिसांचीं फकाणां करता? ” अशें म्हणून तो वासूच्या आगार येयंक 
लागलो. तशें हावें “गुर्ईऽ? करून ताका शिटकायलो. 

पुलीस जाल्यार किते जालें? म्हज्या धनयाक हाव मारूक दिता? 

मागीर भाटकारच मदीं पडलो. ताणें म्हळे- “हो पोर एऽदो आसत 
सावन आमचीं गोरवां राखता. आनी तो घरात येना. खंय कितें आसा 
ताका कायच खबर ना. 

मागीर भाटकाराच्या चल्यान त्या संतोषान म्हळें- “पूण तागेली भयण 
आमगेर वावराक येता. ती सगळे घर भोंवता. आई फाटल्यान बेडरुमात 
लेगीत वता. ताच्या घरात पळोवया.? 

“तें पोर सामकें सादे. ताचे वाटेक वचनाका.? भाटकान्नीन अशें 
सांगून लेगीत तो संतोष पुलिसांक घेवन आमगेर पावलो. 

पयसुल्यानच पोलिसांक पळोवन आवय-आबोलें बी भिलीं. आवयन 
कामीलपायक, उत्तम दादाक, शाणू आवयक बी उले घाले. रोकडीच 
खोंपीच्या दारांत ही गर्दी जाली. 

पोलिसांनी सगळ्यांक कुशीन काडलीं आनी खोंपींतले सगळें सामान 

उस्तून उडयलें. हांवें व्हडान भोंकून तांकां विचारलें- “आरे, आवयचें 
सगळें सामान कित्याक उस्तयतात तुमी? हांव तुमकां ओगी रांवचों 
गो. 

उत्तमदादान म्हाका घट धरलो. वासून म्हाका “ओगी राव” म्हळे. 

मागीर उत्तमदादान, कामीलपायन बी पोलिसांक कितें कात सगळें 
विचारलें. उ 

“भाटकारागेर तांच्या कुडींतलें कपाट उगडून पन्नास हजार रुपये चोरयेक 
गेल्यात.' अशें पोलिसांनी सांग नाका सगळेच अजापीत जाले. ते 
तशेच भाटकारागेर गेले. 

“तुगे राखण्याघोर तपासून जालें भाटकारो, आतां आनी कोणागे घोर 
बुश्कार कोत्ता?? कामीलपायन भाटकाराक विचारलें. 

“तुजे घरांक कोण-कोण येतात तें मातशें चिंतून पळय. आनी 
कपाटाची चावी खंय आसता, आनी ती कोणाक खबर आसा तें चींत. ' 
उत्तमदादान सांगले. “घराचे दार कोणें उकतें केळे तें चीत. 

“हो आमगे भकारो वासा वेल्यान मनशांक सोदून काड़टा.? 
कामीलपायन म्हजे तकलेर थापटीत म्हळें. 

त्या बरोबर त्या पुलिसांच्या सायबान म्हाका घरांत हाड म्हळें. 

पूण हांव कसो घरांत वतलों? 'सुण्यान घरांत वचप ना” अशें 
वासूआवयन सांगिल्ले म्हाका घटयाद आसा. | 

मागीर कामीलपायन आनी उत्तमदादान म्हाका फोर्सान ओडून एका 
उकत्या कपाटा मुकार व्हेलो. 

म्हाका कांयच कळना जालें. हे म्हाका कित्याक त्या कपाटांत 
घालतात? 


व्हाणी एव्छा सुण्याची 5६ 


हांव फाटीं-फाटीं सरत रावलों. 

इतल्यान त्या पोलिसाक कपाटा म्हर्‍यांत पडिल्लो एक लेस मेळळो . 

“हो लेंस कोणाचो?” त्या सायबान विचारले. 

“ना. म्हजो नही हो लेस!” अशें भाटकारान लेंसाक पळोवन सांगले. 

“संतोषाचो बी न्ही मूं?” भाटकारान भाटकान्नीक विचारलें. 

“ना म्हळ्यार. संतोषाचे लेस सगळे रंगीत. असलो धबो लेंस तो 
केन्नाच वापरना.' भाटकान्नीन सांगले. 

उत्तमदादान तो लेंस म्हाका दाखयलो. “ना. आमगेलो लेंस नही हो. 
आमगेर लेंसच नांत.” अशें हांव भोंकूंक वतालों. पूण उत्तमदादा आनी 
तो पोलीस सायब परतो-परतोय लेंस म्हज्याच नाका कडेन व्हरतात. 
चोंबतात सामके नाकांत! | 

शीऽ... चेराचो आनी सिगाराचो वास सामको! कामीलपायचें चेडूं 
इगर्जत वतना मारता तो चेर काय बरो! हो वास सामको वीट येवपाचो!... 
हांव फाटीं सरलों. 

“भकाऱ्यो, वास घे. कोणाचो हो लेंस?! 

“भकाऱ्यो, हो कोणागे लेंस चोय! 

उत्तमदादान आनी कामीलपायन आशे परतें परतें सांगनाका, हांवें 
चिंतलें...म्हजो, वासूचो आनी दुमिंगाचो खेळ... दुमिंग आनी वासू 
कसलीय वस्त खयूय लिपोबन म्हाका सोदून काडूंक लायताले.... सोदून 
काडतकच म्हाका पोशेताले. 

आता ह्या लोकांच्या घरांत हो खेळ खेळपाचो? 

पूण म्हाका त्या लेसाचो वास वळखिचो दिसलो. आज सकाळीं 
गोठ्या कडेनय तो वास म्हाका आयिल्लो. .. 

इतल्यान संतोष आनी शशी खंयतरी गेल्ले ते भायल्यान आयले. 

"किते जालां? आनी ह्या सुण्याक घरांत कोणे घेतला? बडी-बडी 
हाडूऽ चल भायर. तो संतोष म्हाका धांवडावंक लागलो. हांव शेंपडी 
खाला घालून भायर वचूंक लागलों. तो शशी दारांतच आशिल्लो. तो 
म्हाका भिवन कुशीक सरलो. त्या शशी म्हऱ्यांतल्यान वतना म्हाका तो 
वास आयलो. चेराचो. सिगाराचो. 

हांव तसोच परतलो आनी त्या शशीच्या आंगार पांय दवरून उबो 
रावलों. उत्तमदादा कडेन, कामीलपाय कडेन पळोवन शेंपडी हालोवंक 
लागलों. “पोशेयात आनी शाबास! म्हणात मरे म्हाका!” हांवे भोंकून 
सांगले. | 

पूण त्या शशीन म्हाका धुकलुनूच उडयलो. आनी खोंट मारपाक पांय 
आनी उबारलो. हांव कुशीक सरलों. तो संतोष आनी बडी घेवन म्हाका 
मारपाक आयलो. भाटकारान ताका आडायलो म्हूण बरें! 

“बाबा, हो सुणो पिसावला जातलो. पळयलें ना तुवें, शशीच्या 
आंगार चडून घांस मारपाक गेल्लो तो!” संतोषान म्हळें. 

“आता हें बरें हागेलें! म्हाका खेळपाक आपयतात, लेंस कोणाचो तें 
सोद म्हणटात, आनी सोदून काडल्यार हांव पिसांवलां म्हणटात! पाडा 
पडलें ह्या मनशांचें? ! 

पूण तो पोलीस-सायब शाणो मनीस आसलो. ताणें शशीक विचारले- 
“तुजो लेंस पळोवया? ” 

त्या बरोबर शशीन बोल्सांतलो लेंस भायर काडलो. “धवो फुल्ल... 
आनी चेराच्या... सिगाराच्या वासाचो! 

“तुका आमचे बरोबर पोलीस स्टेशनार येवंचें पडटलें.' त्या सायबान 

शशीक सांगलें तसो तो सगळोच गडबडलो. “हांव सो? हांव 
कित्याक?... हांव येवंचों ना...' अशें म्हणूंक लागलो. 

मागीर पोलिसांनी ताका घट धरलो आनी ते ताका आपले बरोबर 
व्हरूक लागले. . 

“संतोष , तूं म्हजो इश्ट म्हणून हांव तुगेर आयलों. हे पोलीस म्हाका 
धरतात आनी तूं ओग्गी रावता? ...सांग मरे तुज्या बाबाक, - तुमी 
ओगी रावल्यार करें जातळें? ? ताणें संतोषाक सांगले. 

पोलीस ताका ओडीत व्हरूक लागले. भायर खूब लोक आशिल्ले... 
त्या शशीक लज शी जाली. ताणें म्हळे - “हांव येता नहीं? तुमी म्हाका 
लोकां हुजीर ओडनाकात असो..? 

“तूं तुजे बरोबर आनीक कोणकोण आसात तें सांगना तर तुका आतां 
बेडयो घालून व्हरतलों..? आशें त्या सायबान म्हणूं नाका.. शशी सामकोच 
गळगळलो आनी ताणें त्या सायबाच्या पांयार घालून घेतलें. 

“संतोषान आनी हांवें कपाट चावयेन उगडून पयशे काडले. .. फाल्यां 
आमी हॉस्टेलात वचपाचे आसात. ..? अशें ताणें सागनाका, संतोष ताचे 
आंगारच गेलो. “म्हजे नांव सागता? .. बाबा, हो फट उलयता... ताकाच 
आपलें रीण फारीक करूंक पयशे जाय आसले...” 

म्हजे रीण? काय आमचें दोगांयचें रीण? फोल्गां मारतना तूं म्हजे 
बरोबर नासलो? तो शशी संतोषाचेर जुडून गेलो. 

पोलीसांनी तांचीं बॅगा तपासलीं. दोगांच्याय बॅगांनी मेळून सगले दुडू 
मेळळे भाटकाराचे.. 

भाटकारान आनी पोलीसांनी त्या दोगाचेंय कितें केलें म्हाका खबर 
ना. पूण गांवभर बोवाळ- “भकाऱ्यान चोराक धरलो'. वाड्या वेलो 

सगलो लोक आमच्या घरांत येवन म्हाका अपुरबायेन पळेताले. आवयन 
मागीर “भकाऱ्या, असो हांगा यो पळोवंया.. म्हणून दाव्या हातांत मीठ- 
मिरसांगो घेवन म्हजे वेल्यान ओवाळून ओंवाळून पयस व्हरून उडयल्यो. 

वासू आनी हांव आतां सामकेच इश्ट जाल्ले. वासू वता थंय ताचे 
फाटोफाट हांव आसतालोंच! त्या कारणान वासूले सगळे ईश्ट ते म्हजेय 
बी इश्ट जाल्ले. 

दुर्मिगाक तर हांव पयले दिसाच्यान वळखतालों. त्या खेरीज सोमो, 
सुकडो, कायतान, मर्तो, एकनाथ -- अशे जायते जाण म्हजे इश्ट 
जाल्ले. | 

- एक दीस आमी गोरवां भाटकारागेर पावोवन आयल्यात मात, 
एकनाथ सामको धांवतच आयलो. 

“वासू, जात्रेक वचपाचे मरे? -सोमो, सुकडो, मर्तो सगळे तयार 
जाल्यात. जेवन भायर सरोया- सारके पालखेक पावतले... मागीर जात्रा 
बीन भोंवून दीस उजवाडचे पयलीं फात्यारच घरा पाबुया... ' 

वासून आवयक विचारले... आवयन ताका म्हळे- 'बच!.. देवते- 
पालखेक ना म्हणूंक ना तुका हांबें... पूण दीस जावचे पयलीं घरा पावोंक 
जायें..' 

तांचें आयकून धर्मू रडूक लागलो - 

“आवय, हांबंय बीन... दादो, हांवंय बीन जात्रेक वतलों...' 

तो कस्सोच थांबना जालो.. रडत रावलो. 

म्हाकाय बी जात्रा म्हळ्यार कितें तें पळोबंक जाय आसले. 

हांवे “भोक्‌-भोकू” करून वासूचेर उडक्यो मारल्यो आनी शेपडी हालोबन 
उमेदीन वासूच्या तोंडाक पळयलें. 

वासू कितेंय उलोवंचे पयलीं एकनाथच म्हणूंक लागलो - “वासो, 
आमी भकास्याक बराबर व्होरोया? आमकां मागीर केसलोच भंय ना. 
राती वेळार वचपाचें म्हळ्यार...” 

वासून आवयच्या तोंडाक पळयलें. हांवय बी “कू-कू? करून असो- 
असो आवयचे भोंवतणीं नाचलों... तिचे पाय म्हज्या दोक्यांनी 
बुङ्डयलें... आनी आवयच्या तोंडाक पळयलें. 

“कसो फुल्ला पळे जात्रेक वोसोंक...' आबोलें म्हाका पोशेत म्हणूंक 
लागलें. 

मागीर आवयन म्हळें, - “व्हरतात जाल्यार व्हरात तेका... पूण 
सांडोवन मात येवं नाकात हां... आनी धर्मूकूय सांबाळून व्होरात... 
साबाळून हाडात...! 

आमी सगळेजाण उमेदीन जात्रेक गेले. जात्रा बरीच पयस आसली . 
कितले चलूले.. पावून पावनांत... 

धर्मूक मागीर उबारून खांदार घेवंचो पडलो वासूक! 

- मागीर एकदांचे देवळा कडेन पावत आयले. पयसुल्ल्यानच केदो 
बोवाळ.. आवाज आयकूंक येतालो. थंय कितलो लोक म्हणून 
सांगचो? ..गर्दी सामकी! चारय वटच्यान पळयल्यार लोक भोंवतात.. 
भुरगीं, बायलो, दादले... सगळीं सामकीं चकचकीत कपडे घालून...! 

तरीय वासून, धर्मून बी नवीं खोमसां-काल्सांवां घाल्लीं. 

गर्दक लागीं पावनाका, हांव वासूचे फाटल्या फाटल्यान रावलों. 

कितले मांड थंय! तरेकवार सामानाचे. ..! धर्मू तर तीं दुकाना पळोवन 
पिसो जालो सामको! 

हें घे रे दादो... तें घे 
खालो सामको. 

म्हजे पांय तर आपशींच खाणांचे मांड आसात थयच जड जाताले. 

- मुकार वचप नाकाच दिसतालें... 

नाक सामकें त्या गोड-गोड वासान भरतालें. 

पूण वासू मुकार वता म्हणतकच ताचे फाटल्यान बचचेंच पड़टालें. 

वासून धर्मूक एक एऽदूदो व्हडलो बोमाडो घेवन दिलो. 

धर्मू तो बोमाडो घेवन खोशयेन नाचत भोंवतालो . 

मदींच “ठोऽऽ? असो मोठ्ठो आवाज जालो. हावे कच्च करून आंग 
काडलें. 

पळय जाल्यार धर्मूचो बोमाडो फुटला ...! 

धर्मू ब्हडान रडूक लागलो. 

“धर्मू, हांगा रोड़ों जायना... लोक तुका हांसतले. ' वासून ताका जायतो 


रे दादो...? अशें करून ताणें वासूचो जीव 

समजायलो. 
मागीर चण्यांची पुडी घेवन दिली ताचे हातांत. तशी धर्मूची रड पुटूट 
करून थांबली. 

धर्मू कुटू-कुटू करून चणे खायत भोवंक लागलो. हांवें शेंपडी हालोवन 
धर्मूच्या तोंडाक पळयलें... 

म्हाका दिशिल्लें, दोन चणे म्हजे मुकार उडयतलो. पूण तो एकलोच 
चणे खावंक लागलो... 

- एक लेगीत चणो म्हजे मुकार उडयना...! 

भकारो खयचो...! 

-आनी म्हाका मात “भकारो” म्हणटात...! 

हांवें धर्मूक सोडलो आनी वासूचे फाटल्यान चलूक लागलों. मदींच 
चलतां-चलतां कोणें तरी म्हज्या दोक्यांचेरच पांय दिलो. 

हावें एकदम “क्यांव!? करून बोवाळ घालो. 

“दोळे फुटल्यात रे? पळोवन चल सारको-? अशें हांव भोकूक बतालो- 

तर उरफाटे त्या मनशानच केदो बोवाळ घालो! 

“हाडू-हाड्‌.. ह्या जात्रांनी लेगीत हीं जगावेलीं सुणीं भोबक लागलीं.. ? 
अशें म्हणत तो मनीस म्हाका मारूकच उठलो. 

“आगा, आमगेलो गा तो सुणो... आमीं पोशिला तेका... तो जगावेलो 
न्हू... आमगे भकारो तो...” अशें कितें-कितें वासून; एकनाथान बी 
कितलें सांगले. पूण तो मनीस आनी ताचे बरोबरचे ते दोन मस्ते तरणाटे 
म्हाका मारूक सोदूक लागले. - म्हाका फातर मारून धांवडावंक लागले. 

म्हजो पाय माड्डिता तो मनीस, आनी वेल्यान म्हाकाच मारता? 

हें कितें रजांव जालें? 

म्हाकाय मागीर तिडक मारली आनी हांबें व्हडान भोंकून त्या मनशाक 
सांगले - “आरे मनशा, तुजीच चूक आसा. हांव थंडसाणेन वासू 
फाटल्यान चलतालों... तुर्वे मदींच येवन म्हजो दोंको माङ्डिला... आनी 
वेल्यान म्हजेरच जुडून येता?” 

“पळय, पळय, कसो भोंकून आंगार येता तो! हीं रस्ताद सुणीं चाबल्यार 
माणसुकी आसा? फारान मारूक जाय तांकां!!' अशें म्हणत ते दोनय 
मस्ते तरणाटे फातर घेवन म्हजे फाटीकच लागले. 

वासून मदीं पडून म्हाका सोडोवपाचो यत्न केलो, तर त्या मनशान 
किते करचे? “सुणें घेवन जात्रेक येता कित्याक? ” अशें म्हणून वासूचेरच 
थापट फुलयले. 

धर्मू मागीर व्हडल्यान रडूंक लागलो. 

आतां म्हगेले वासूक तो मनीस मारता हें हांव कशें सोंसून घेतलो? 

म्हाका असो5 राग आयलो, सोंसपाचो न्ही! 

हांव भोंकतच त्या मनशाच्या आंगार चडलों. 

“म्हज्या वासूक मारल्यार हांव ओगी रावंचों ना तुका... ' अशें हांव 
सांगतालों, पूण... 

जात्रेंतले सगळे लोकूच म्हजे दुस्मान शे जाले “पिसावला जातलो हो 
सुणो..' अशें म्हणून म्हजेर फातर शेवटूंक लागले. 

“कुशीक सरात... सुणो चाबता...* असो बोवाळ घालूंक लागले. 

हांव मुकार धांवतां... म्हजे फाटल्यान फातर शेवटीत लोक धांवतात. 

बायलो भुरगीं किळचतात. आकांतान बोबाट मारतात... 
धांवतात...सगळोच गोंदळ...!! 

कसोतरी जीव घेवन धापेत धापेत हांव एका घराचे भितोडेक असोऽ 

दोपून बसलो. 

त्या लोकांनी म्हाका खूब सोदलो. पूण तांकां दिसूंकच ना हांव. 

शेवटाक ते बडबडत परते गेले- “परतो गांवांत दिसल्यार जितोच 
मारूक जाय ताका. पिसाळिल्लो सुणो गांवांत आसप बरें न्हीं...' अशें 
म्हणत ते गेले, तेन्नाच हावें उस्वास सोडलो. 

म्हजे काळीज अजून खपखपताले. परतें जात्रेक वचून वासूक बी 
सोदूंक जाय आसलें. पूण ह्या मनशांचें कांयच सांगपाक येना. 

केन्ना बरे आसतात - केन्ना पिसावतात!!! 

आमकां सुण्यांक *पिसाळिल्लो सुणो” म्हणप सोपें. पूण ह्या मनशांक 
"पिसाळिल्लो? कोण म्हणटलो? 

आनी हीं मनशां खुबल्यार म्हाका खऱ्यांनीच जितोच मारूक उणें 
नात!!! 

किते करें तेंच म्हाका समजना जालें. 


परतो जात्रे वटच्यान वचून वासूक, धर्मूक बी सोदचें अशें 
हांवें थारायलें... | 
सगळे म्हजी वाट पळयत आसतले... 
हांव हळूच थंयचो उठलो आनी चोरा बशेन चलूंक लागलों 
वासू - धर्मू म्हजी वाट पळेतले. खंय रावल्यात काय ते म्हाका? 
हांव वासूचो, धर्मूचो वास येता काय म्हूण पळोवंक लागलों. 
वचचें काय परतें जात्रे कडेन? 

हांव अशें चिंतता थंय आसां, इतल्यान म्हजे परस व्हडले दोन सुणे 
म्हज्या आंगार जुडून आयले. व्हडाव्हडान भोंकून म्हाका विचारूंक 
लागेले. 

“खंयचो रे तूं?” 

“आमच्या वाठारांत कित्याक आयला? 

“नाक धरलां काय कितें तुर्जे? आमच्या मुताचो वास येना तुका ह्या 
वाठाराक? 

“लाग चलूक हांगा सरलो...!' 

परतें परतें अशेंच म्हणत ते दोनय सुणे म्हज्या आंगार जुडून भोकूंक 
लागले. 

म्हाका हो वाठार तांचो हैं समजतालें. मुताच्यो घाणीय येताल्यो 
तांच्या... तरी पूण हांवें भोकूनच परते रागान तांकां विचारले - “ म्हाका 
मनशांनी धांवडायले हें समजूंक येता. पूण तुमी म्हज्याच जातीचे आनी 
म्हाका धांवडायतात- हें रजांव जालें? 

पूण ह्या संबसारांत रजांव आयकून घेवन त्या प्रमाण बागपी खूब्ब 
थोडे! | 

“आमचे परस ल्हान, आनी आमका जाणवायो सांगता? आमकां 
शाणेपणां शिकयता?' अशें भोकत भोकत तांणी म्हाका थयच आडवो 
घालून पिसुडलो सामको. 

पयलींच त्या मनशान बुटाच्या पांयान माड्डियिल्यान दोको दुखतालो. 
तांतूंत ह्या सुण्यांनी म्हाका घांस काडून काडून पिसडून खालो सामको! 

हांव थंयच उदारो पडलों आनी 'क्यांब क्यांव”! करून सामको शरण 
आयला हें तांकां जाणयलें- 

-तेन्नां तांणी म्हाका सोडलो. 

तरीकय ते गुरगुरत थंयच उबे रावले. 

मागीर हांव शेंपडी खाला घालून कुटत कुटत थंयच्यान चलत रावलों. 
चलत रावलों आनी वास घेत घेत तांच्या मुताचो वाठार सोंपलो तसो 
एका झाडा मुळांत बसलों. इतलें पुरो जाल्ले की थंयच मेलले बशेन 
पडलों आनी न्हिदलों . 

दीस उजवाडलो तरी म्हाका थंयचें हालनच दिसना जालें. हांव थोडो 
वेळ थंयच पडून रावलों. 

खंयचो गांव काय हो? बरींऽ घरां बी दिसतात. आतां दनपार 
जाल्ली. पोटाक भूक लागिल्ली. 

कोणय कितेंय पोटाक घालत म्हूण एका घराच्या दारांत गेलों. पूण 
तांणी “हाड हाड” करून धांवडायलो. दुसऱ्या दारांत गेलों. थंय तर तो 
जाण्टेलो बडी घेवनच म्हजे फाटल्यान लागलो. उणें म्हणून दोन भुरगेय 
फातर शेवटूक लागले. 

म्हजो मनीसजाती वेलो विस्वासच ना जावंची वेळ आयिल्ली - पूण 
घराची याद जाली. वासू-धर्मू, आवय, आबोले, दुर्मिंग, आमचे गांवचे 
लोक, सगल्यानी म्हाका कितलो मोग दिल्लो! 

थोडीं मनशां वायट आसत - पूण थोडी तरी बरीं आसतलींच! 

म्हाका भोवन भोवन घराची याद येवंक लागली. काय बरो सुशेगाद 
आशिल्लो वासूगेर! पोटभर जेवतालों. नाचतालों- खेळटालों- वासू 
बरोबर गोरवां राखतालों. खंयची बुदूद जाली म्हाका ते जात्रेक वचपाची! 

म्हाका येवजून रडूक येवंक लागलें. पूण रडून पोट थोडेंच भरतलें! 
उठलो आनी चलूंक लागलों. | 

हें घर तरी म्हाका पोटाक घालीत काय? हांवें पळयलें, दारांत भात 
सुकत घाल्ले. कावळे येवन भात खाताले. वासू-आवय भात सूकत 
घाल्यार सदांच म्हाका राखणेक दवरताली, ती म्हाका याद जाली. 

हांगा भात राखूंक कोण ना काय ? 

“आरे मनशांनो, तुमचें भात कावळे खातात पळयात? हांव व्हडान 
भोकून आङ्डलों. 








एक जाण्टेली बायल घरांतल्यान भायर आयली. “हार्त हार्त? करून 


कावळ्यांक आमडूंक लागली. 

म्हाका ती बायल वासू-आवय बशेन मोगाळशी दिसली. हांवें तिका 
शेंपडी हालयली. पूण ती म्हजे कडेन पळय लेगीत ना...! 

हांव मागीर कावळ्यांचे फाटीक लागून तांकां आमडूक लागलों. हांवें 
ते जाण्टेलेक शेंपडी हालोवन “हांव राखता तुजें भात? म्हण सांगले. 

जाण्टेलेन म्हाका धांवडायलेंय ना आनी येवकारूय दिलो ना. ओगी 

ठ? 


रावन भितर गेली. 

-हांव भात राखीत थंयच बसलों. कावळ्यांनी म्हाका जायतो 
तिडायलो “आमचे पोटार कित्याक आड आयला? अशें विचारले. 

शेवटाक कांब कांव करून “आमकां भात खावंक दिना मरे तूं? तूंय 
बी तसोच उपाशी मरू" म्हूण स्त्राप दिवंक लागले. 

पूण हांव जाणां आसलों. म्हाका तांचो स्त्राप लागचो ना. वासूआवय 
शेजान्नी कडेन झगडतना म्हणटाली - “कावळ्याच्या स्त्रापान गाय मरना 
म्हणून. 

आतां तांचे स्त्रापान गाय मरना जाल्यार मागीर हांव कसो उपाशी 
मरतलों? 

हांब तांकां आमडीत रावलों. भात राखीत रावलों 

वत मातशें मोव जातकच जाण्टेलेन भात एकठांय केले आनी घरात 
घेवन गेली. 

ती म्हाका कट्टी भर पेज नाजाल्यार भाकरेचो कुडको तरी उडयतली 
हे आशेन हांव थंय खूब्ब वेळ बसून रावलों. पूण खंयचे कडेन कांय ना! 

म्हाका सामको राग आयलो. पूण कितें करतलो? 

कावळ्यांचो स्त्राप बादलो अशें समजून हांव मागीर पोट भरपाक गांवभर 
हेडूंक लागलों. व्हडलीं सुणीं बी दिसल्यार पयसुल्यानूच पळूक लागलों. 

भोबता भोवतां हांव एका घराच्या मागील दारांत पावलों. थयच एक 
भुरगो बड़येन पेरीचीं पेरां काडटालो. बडी पळोवन हांव भिलों. हो म्हजे 
फाटीर बडी मारतलो काय? पूण ना! ताणें बडी मारली ना. व्हडान 
आडङ्डलो मात- “माईऽ, ए माई55 आमच्या सोल्जरा बशेनच एक सुणो 
आयला पळय गो? -! 

४२? 


त्या बरोबर एक चली मागील दारांत आयली, “आरे, हय मरे शिरीष, 
सामको सोल्जरच सो! सोल्जरा बशेन कपलार नाम लेगीत आसा. आमचो 
सोल्जर मेला हें हांव जाणां म्हणून बरें! नाजाल्यार हाका सोल्जरच 
समजुपाचें!” अशें म्हणत ताणें उलो मारलो - “आई, पळय गे! सोल्जरा 
बशेन सुणो आयला... 

ती आई थंय आयली. तिका पळयतनाच म्हज्या सुण्याबुद्दी प्रमाण 
हांबें जाणलें - ही म्हाका आसरो दितली. निदान पोटाक तरी घालतलीच!! 

हावे तिका शेंपडी हालयली. तिचे पांय चाटून म्हज्या दोक्यांनी 
बुङ्डयिल्ले बशेन केले. 

तिणे म्हाका धांवडायलो ना आनी धेंगसोय घालो ना. त्या माईक 
मात सांगले - “आगो ताचें पोट पळय सामकें कापटी जालां. इल्ले शीत 
हाडून घाल ताका. तें पळय सोल्जराचें ताट आसा तातूंतच घाल. 
रावल्यार रांव दी नाजाल्यार जेवन वचूं दी-' 

इतलें सांगून आई भितर गेली. 

माईन म्हाका भितरल्यान शीत हाडून घालें. त्या ताटाक त्या सोल्जर 
म्हणटात त्या सुण्याचो वास येतालो. 

हांवें वसवशिल्ले बशेन तें शीत खाले! माईन म्हाका थंयच आशिल्ल्या 
आयदनांत उदकय घालें. हावे तें उदकय पोटभर पिवन घेतले. थयच 
बसून रावलों. 

आनी हांव तांगेरच रावलों - त्या घरचोच जालों 

भकाऱ्याचो “सोल्जर” जालो. 


व्छाणी एव्छा सुण्याची 


डे 


आतां हांव सामको माईचोच सुणो जाल्लों. तो गांव 

ल्हानसोच आसलो. थंय एक इश्कोल आसले. माई त्या इश्कोलांत 
भुरम्यांक शिकयताले. 

माई इश्कोलाक वचूंक भायर सरलें तसो हांव ताचे बरोबर वतालों. 
ताका इश्कोलाक पावयतालों. 

इश्कोल लार्गीच आशिल्ले. थंयची घांट घरा कडेन लेगीत आयकूंक 
येताली. घण घण घण करून ती घांट वाजली, तसो हांव धांवत वचून 
माईच्या इश्कोला मुखार उबो रावतालों. माई इश्कोलांतल्यान भायर 
आयलें की ताचे फाटल्या फुडल्यान नाचून ताचे पांय बुङ्डितालों. ताच्या 
आंगार उडक्यो मारतालों. पूण माईन “सोल्जर, पयस राव” अशें 
म्हणतकच थप्प करून आसा थंयच उबो रावतालों. 

माई मागीर म्हाका तकलेर थापटून “गुड डॉग” म्हणटालें. आनी 
आमी दोगांय घरा येतालीं. 

माईन म्हाका खूब्ब इंग्लीश शिकयली. “सीट, अप, गो, कम, ईट? 
अशें किते कितें हांव रोकडोंच शिकलों . 

आतां हांव माई कडेन फकत इंग्लीशच उलयतालों. माईन “अप” 
म्हळें की हांव दोन पांयार उबो रावतालों. माईन म्हाका दोंको हातांत 
दिवन शेक हँड करपाक शिकयलें. ताणें जप” म्हळें तशी हांवें उड़की 
मारलीच! 

पांवाचो वा बिस्किटेचो कुडको वयर उडोवन “सोल्जर कॅच” म्हळ्यार 
पुरो, हांव वयलेवयर तें जिकून खातालों. 

माईंली शिस्तय तशीच कडक आसली. ताणें शिकयिल्लें जर हांवें 

बरोबर केलें ना तर ताका म्हजो राग येतालो. ताणें म्हाका रागान उलयलो 
आनी “बॅड डॉग” म्हळे की हावें शेंपडी, कान बी अशे बागोवन चोराबशेन 
जावन कुशीन वचून बसचें. 

पूण माई म्हजेर चड वेळ रागार जायनासलें. रोकडेंच “सोल्जर कम” 
म्हणटालें. हांव धांबतच ताच्या म्हऱ्यांत वतालों. ताणें सांगिल्ले सगळें 
बरोबर करतालों. मागीर तें म्हाका तकलेर थापटून “गूड डॉग म्हणटालें. 
हांव सामको भुल्लुसून वतालों आनी सगळ्याक नाचतालों - ताचे पांय 
बुङ्डितालों. 

“पांय बडूडुबपाची एक वायट संवय हाका? अशें आई म्हणटाली, 
पूण खोशी जाली की म्हज्यान पांय बुड्डयले बगर कश्शेंच रावंक जायना. 
ताका हांव तरी कितें करतलों? आपलेपण दाखोबपाची खूण ती म्हजी! 

त्या खातीर बाप्पा न्हातकच हातांत बड़ी घेवनच भोंवतालो. हांव 
बडयेक थर्त भिता हें ताका खबर आसले. बाब मात म्हाका कितलेय 
पाय बुडूडुबपाक दितालो. 

आयतार आयलो तशे माई इश्कोलाक वचना हें म्हाका खबर आशिल्ले. 
माई घरा रावता त्या दिसा हांव खंयतरी लिपून बसतालों. पूण माई 
म्हाका सोदून काडटालें. गळ्यांत त्या पयलींच्या सोल्जराची सरपळी 
घालताली आनी पाणट्यार व्हरतालें आनी थंय म्हाका साबू लावन 
लावन तें उदकांत बुचकळायतालें. म्हाका तें मात्तय आवडनासलें. पूण 
करतलों कितें? 

हांव न्हायना जाल्यार माईक बी म्हज्यो घाणी येताल्यो खंय! म्हणून 
म्हाका न्हावंचेंच पडटालें. पूण एक मात, त्या दिसा म्हाकाय जिवाक 
बरेंऽ दिसतालें. 

केन्ना केन्नाय हांव माईच्या क्लासांत वचून बसतालों. इश्कोलांतले 
सगळे भुरगे म्हजी खूब माया करताले. “टिचरीचो सुणो” म्हण कितलो 
रेस्पेद आनी मान आसलो म्हाका! हांवय बी कसलीच आगळीक 
करीनासतना रेस्पेदान तांचे पाया कडेन, बाका पोंदा नाजाल्यार माईच्या 
मेजा पोंदा ओग्गी बसतालों. 

इश्कोलांत बरो शिकतल्या भुरग्याक माई “गूड - गूड” म्हणटालें. 
बरो शिकना ताका रागान उलयतालें. 

एक दीस सतीश म्हणटात त्या मस्त्या भुरग्याक माईन खूब्ब उलयलो 
आनी रागान “गेट आवट) म्हळें. 

हांव ताच्या बाकापोंदा झेमतालों. म्हाका दिसलें माई म्हाकाच उलयता. 

तो सतीष थंयच आसा. हांवच चोरा बशेन भीत भीत शेंपडी सकल 
घालून क्लासांतल्यान भायर वचूक लागलों. 

सगळे भुरगे म्हाका पळोवन हांसूंक लागले. 

माई लेगीत म्हाका हांसूंक लागलें. 

पूण माईन रोकडेंच “कम सोल्जर, सीट हिअर” म्हळें. 

हांव खोश्शी जावन ताच्या मेजा पोंदा वचून बसलों. 

पूण म्हाका बरीच लज शी जाली. 

तेन्नाच्यान माई रागान उलयलें तसो हांव माईच्या तोंडाक पळयतालों. 
तें कोणाक उलयता... म्हाका काय दुसऱया कोणाक तें म्हाका बरोबर 
समजतालें. 

आतां माईन शिळोणी घाल्यार मात ती म्हाकाच आसताली. 

माईली शिळोणी आयकली तसो हांव खंय आसा थयच्यान धांवत 
ताच्या म्हऱ्यांत येतालों. 

आई मात माईन शिळोणी घाल्यार ताका उलयताली . 

कित्याक काय? आपल्याक घालूक येना म्हणून? 

हाबें जायते जाणांक शिळोणी घालतना आयकल्यात पूण माई इतली 
बेस्ट शिळोणी कोणाकच घालूंक येवंची ना. 

आई ओगीच ताका उलयता ती! 

चड़ करून आईक म्हाका शिळोणी घालून आपोंवक येना म्हणून 
जातले. 

म्हजी बकूबक्‌ करून भकपाची- खावपाची संवय माईन सामकी 
मोडली. 

पयलीं पयलीं हांव माई ताटांत शीत घालूंक लागलें तसो खावपाक 
तकली घालतालों. सगळें शीत मागीर म्हज्या बोडार...!! 

माईन मागीर एक बरीऽ शिट्टी हाडली आनी चमचमीत म्हजे फाटीर 

मारली. 

हांव 'क्यांव? करून कुशीक सरलों. 

माईन सीट म्हळें थंयच बसलों. 

शीत वाडून जालें तरी माई ती शिट्टी घेवन थंयच उर्बे रावले. 

आपूणय वचना आनी म्हाकाय शीत खावंक दिनां. 

हांव सामको काकुळतेक आयलों. 

“कू कू? करून बडी पयस वडय म्हणून कितलें विनयलें. 

पूण माई तश्शें उबे रावले. 

शेवटाक “सोल्जर ईट” म्हळे मात, हांव शीताचेर सामको तुटूनूच 
पडलो. 

आतां म्हाका सदचीच संवंय जाल्या. म्हाका वाडतना हांव कुशीक 
ओग्गी उबो रावतां आनी “ईट” म्हणतकच खातां. 

हे म्हजे संवयेन एक दीस हांव उपाशीच पडपाचों! 

माई कसल्या तरी कामाक त्या दिसा मडगांवां गेल्ले. जेवपाची वेळ 
जाली तरी घरा पावले ना. 

तें अशें खंयूय वतकच म्हज्या जिवाक सूख लागना. हांव आंगणांत 
बसून रस्त्यावेल्यान येतली प्रत्येक बस पळयतालों. पडवेर येतालों - 
परतो आंगणांत वतालों. 

सगळीं जेवन जालीं. . बाप्पान म्हळे - * आज सोल्जराक शीत 
घालनांत? तो पळय सामको वयर सकल जाता. ? 

मागीर आईन म्हाका ताटांत शीत हाडून घाले. आनी म्हळें “भूक 
लागल्या मरे, खा पोरा? 

पूण हाव कसो खातलों ? 

“कू कू? करून हांवें आईचे पांय बुडूडयले, तिचेर उडक्यो मारल्यो. 

भोंकून भोंकून तिका सांगचें - “आगे “ईट म्हण? 

पूण तिका खंय इंग्लीश येताली? 

म्हाका आनी माईकच येवपांची ती इंग्लीश! 

आई म्हर्जे कश्शेंच आयकना. 

“सोल्जर, खा मरे शीत भूक लागली ना? खा पोरा' अशेंच म्हणत 
रावली. 

“नुस्त्याचो वास घाल ताका शीताचेर मागीर खातलो तो...!' बाबान 
आईक सांगले. 

मागीर आईन भितर वचून शीताचेर नुस्ते हाडून घाले. “आतां तरी 
खा मरे नुस्ते घालां पळय!' तिणें म्हळे 

पूण हांव तोंडाक सुटिल्लें उदक लाळे बशेन गळयत थंयच बसून 
रावलों ताटा म्हऱ्यांत. 

म्हाका आतां दोळ्यांतल्यान दुका येतलीं अशें दिसपाक लागलें. 

“सोल्जर आनी जेवना? व्हडलें अजाप!? अशें म्हणत एकएकलो थंय 
आयलो. 

ˆ पूण सगळेच अन्नाडी कशे? एकल्याकय येना इंग्लीश उलोवपाक? 
कोणतरी “ईट? म्हणत काय म्हणून हांव सगल्यांच्या तोंडाक उमेदीन 
पळोवंक लागलों. पूण “ईट” म्हणपाचें सोडून ते किते कितें उलोवपाक 
लागले 

“पोटांत बरें ना दिसता ताच्या. ' 
“खंयूय हेडून कितेय खावन आयला जातलो...! 
“सदां इतलेंशें रासभर शीत घालतात ताका तुमी, जेवन मस्ती मारल्या 

ताका! 

“ताका नाका जाल्यार कावळ्यांक खांवदी तें शीत!” अशें म्हणून 
एकलो ताट काडपाक मुकार सरलो मात... हांवें 'वीच्च' करून दांत 
दाखयले, गुरगुरलों. आनी ताटाचेर दोंके दवरून ताट घट्ट धरून थंयच 
बसलो. 

मनांत मात “माई? बेगीन यो गो! म्हाका “ईट? म्हण गो. अशें म्हणत 
आसलों. 

“माईन वाडलें ना म्हण खायना मूं तो?” धाकटुल्या मनीषान विचारलें. 

“तशेंच जातले. पूण आतां अडेजांचे बसीर तें पावतले. तितलें 
म्हणसर हो असोच बसपाचो?” आईक म्हजो हुस्को जातालो . 

“अडेजांची बस येवपाची जालीच” बाप्पान म्हळें. 

“ही पळे बस आयली... ? बाबान बस पळयली. 

इतल्यान खऱ्यानीच बस दारांत थांबली. माई सकयल देंवलें 
बसींतल्यान. 

म्हज्या भोंबतणीं सगळ्यांक पळयनाका, माई बरेंच भिलें जातले. तें 
धांवतच पडवेर आयले. 

“किते जाले? सोल्जराक कितें जाले? ताणें भिवनशें विचारलें. 

“पळय मुगो, तो अन्नच खायना. नुस्ते घाल्यार लेगीत शीताक तोंड 
लायना? आईन सांगले. 

“माई, तो तुका रावता जेवपाक.' मनीषान सांगलें 

“तू ना म्हणून तो अन्नसत्याग्रहाक बसला.” बाप्पान हांसून फकाणां 
केली. 

“कितले केलें ताका जेवचो म्हणून, पूण खा म्हळ्यार कस्सोच खायना. ' 

आईन सांगले. 

“आई, ताका खा म्हणून सांगनाका गे. ईट म्हणून सांग” 

माईन अशें सांगनाका, आईन “सोल्जर ईट रे पोरा” म्हळें. आनी 
हांव सामको दुस्मानाचेर तुटून पडिल्ले बशेन शीताचेर तुटुन पडलो. 
आनी कांय खिणां भितर सगळें शीत नाच्च करून सगळ्यांक शेंपडी 
हालोवंक लागलों. 

इतली म्हाका भूक लागिल्ली. 

सगळ्या जाणाच्या हांसून हांसून पोटांत दुखले खंय! घरभर लोकांक 
तोच बोवाळ! 

“सोल्जर इग्लीशमेन जाला! 

“ही संबंय ताका वायटार पडटली.  बाप्पान म्हळे. माईन मागीर ही 
संवय मोड़पाक जायते यत्न केले. 

शीत घालून म्हणप “खा रे, नाजाल्यार उपाशी पडटलो. ' 

हावें तोंडाक पळोबन ओग्गी रावप. 

“हाडूं शिट्टी? काय खाता रे तो?' अशें म्हणून माईन बडी दाखोवप... 
मागीर “खा आं... खा तूं... ईट...” अशें म्हणून म्हाका पोशेवप आनी 
जेबंक लावप. 

आता हें मात माईले म्हाका मात्तय आवडले ना! आपणेंच ईट” म्हूण 
शिकोवप आनी मागीर आपणेंच “खा? म्हूण शिकोवप? म्हाका अजाप 
जातालें. 

हांबेंय मागीर हट्ट करपाचो सोडून दिलो. कोणेंय ताटांत शीत घालूं. 
घालसर कुशीन बसप. घालून जातकच जेवप ! 

तुमी “खा? म्हणात नाजाल्यार “ईट म्हणात. 

म्हाका कायच लागना! ! 
म्हजे पोट भरलेशें कारण!! 


घराच्या भायल्या रुमांत बाप्पालो पसरो आशिल्लो. बाप्पा 

नाबी कडेनच चॉकलेटीच्यो, पिपिरमिटांच्यो बरण्यो दवरतालो. 
बिस्कीटांचीं लातां दवरतालो. 

आतां हांव माईक इश्कोलाक पावयतालों आनी परतो घरा येवन पसरो 
राखतालों. नाबी कडेनच बसून रावतालो. 

हांव थंय ना तेन्नां तवनास भुरगे चॉकलेटी, बिस्किटी बी चोरताले. 

बाप्पाची फाट आसा अशें पळोवप, हळूच उब्यांनी हात घालून 
चॉकलेटी, बिस्किटी बी काडून बोल्सांत घालप. | 

बाप्पा म्हाका उंडो, कांकण बी खावंक दितालो. हांव तें चाबडायत 
थंयच बसतालों . आनी मागीर थंयच न्हिदतालों. 

हांव दोळे धांपून न्हिदून आसतालो खरो, पूण पोरांचो हात डब्या 
कडच्यान गेल्यार हळूच दोळे उकते करतालों “सोल्जराचे तकलेकय 
आनीक दोन दोळे आसात” अशे ते भुरगे म्हणटाले. 

कितेंय जावं, हांव थंय न्हिदिल्लो आससर कोणाकच बाप्पाल्या डब्याक 
हात लावपाचें धाडस जायनासलें. | 

एक दीस बाप्पान गिरायकाक गोड बांदून दिले, गोडाचे पयशे घेवन 
खणांत उडयले, आनी हात धुवंक भितर गेलो. इतल्यान मंगेश म्हणटात 
तो मस्तो भुरगो थंय आयलो. 

हांव नाबी कडेन कदेलाच्या पोंदा न्हिदिल्लो. ताणें म्हाका पळोवंकच 
ना जातलो 

तो सरळ नाबी कडेन गेलो, बाप्पा भितर गेलोसो पळोवन एक बरणी 
उकती केली. मूठभर चॉकलेटी भायर काडल्यो. 

हांव केन्ना थंय पावलों आनी ताची चॉकलेटींनी भरिल्ली मूठ केन्नां 
हावें म्हज्या तोंडांत धरली, ताकाच कळळें ना जातलें. 

मागीर मात म्हाका पळोवन व्हडल्यान बोबाट मारूक लागलो. “बाप्पा, 
बेगीन यो.. बाप्पा, म्हाका सोल्जरान घांस काडलो...? अशें म्हणून तो 
व्हडल्यान रडूक लागलो. 

तो रडटा तें पळोवन रस्त्या वेल्यान वतले दोगजाण भितर सरले. 

बाप्पा बेग बेगीन भायर आयलो. आई भायर आयली 

मंगेशाचो बापूय तेवटेन बतालो तो भिवन धांवत आयलो. 

दुकानार गर्दी जाली सामकी! 

हाव हात सोडिना. 

मंगेश बोब मारप थांबयना. आनी हातांतल्यो चॉकलेटी परत्यो दवरिना. 

मागीर बाप्पान सांगलें “आरे पोरा, हातातल्यो चॉकलेटी परत्यो बरणेंत 
उडय.” 

मंगेशान चॉकलेटी परत्यो दवरल्यो; तसो हावेंय ताचो हात सोडलो 
आनी परतोऽ कदेलाच्या पोंदा वचून ताणून दिलें. 

लोकांनी मंगेशाक खूब उलयलो. 

“शाळेंत वता मरे तू? आनी शिकून शाणो जावंचे बदला असो 
चॉकलेटी चोरता?' असो तापयलो. 

पूण मंगेशाच्या बापायन कितें करचे? 

मंगेशाचो हात आपल्या हातांत घेवन बारीक साणेन तपासलो. 

“बाप्पा, सोल्जराचो दांत बी लागून विखार जाल्यार आतां कितें 
करपाचें हांवें?” ताणें बाप्पाक विचारलें. 

हैं आयकून जमिल्ल्या लोकांतल्या एकल्यान सांगलें - 'दोतोरागेर 
वचून पोटाक एदूदीं व्हडलीं चवदा इंजेसांवां करून घेवंचीं 

सगळे जाण हांसूंक लागले. तसो मंगेश मात “इंजेसांवां नाकात, 
इंजेसांवां नाकात” करून हुयेली मारूक लागलो. 

सगळे ताका हांसूंक लागले. 

“त्या सोल्जरान पोराक दांतान दुखयलो लेगीत ना. आनी हो चोर 
बोबाट मारता? बरो घांस काडूक जाय आसलो. ' अशें कोणें म्हणनाका 
मंगेशाच्या बापायन मंगेशाचेर थापट फुलयलें आनी म्हळे - “शाळेक 
वचचें सोडून चोरूक भोंवता? चल घरा, दाखयतां तुका? 

आनी तो मंगेशाक ओडीतच घेवन गेलो. त्या दिसाच्यान तवनास 
भुरगे नाबीच्या चड म्हऱ्यांत वचना जाले. 

पयसुल्ल्यानच पयशे दिवन सामान घेवन वताले. 

“पळोवंक गेल्यार सामको गाय कसो बाबडोऽ दिसता. पूण बाप्पालें 
सामान चोरूक गेल्यार वाग कसो आगार येता? लोकांनी म्हाका पळोवन 
म्हणचें. | 

पूण आमची सुण्यांची जातच तशी न्ही! 

आपल्या धनयाची राखण करप आमच्या रगतांत आसता. हें जर 
लोकांक कळना जाल्यार कोण कितें करतलो? 

त्या दिसा हांव सदचे बशेन माईक इश्कोलांत पावोवन नाबीकडेन 
कदेलाच्या पोंदा वचून न्हिदिल्लो. इतल्यान बाला आयलो. 

आयल्या बरोबर ताणें विडी काडली, बरीऽ ओडली आनी कदेला 
पोंदा तोंड घालून म्हजेर धुंवर सोडलो. 

म्हाका ताचो सामको राग आयलो. 

पूण करतलों कितें? तो बाप्पाक दुकानार विकपाक विडयो बांदून 
दिवपार्चे काम करतालो न्ही? 

कदेला पोंदचों उठलों आनी दुसरे वटेन आशिल्ल्या म्हज्या साकार 
वचून बसलों. 

“आतां कशे जालें?” अशें म्हणत बाला कदेलार वचून बसलो आनी 
ताणें म्हळें. “बाप्पा चुरो दी पळोवंया. विडयो बांदूक बसता.” 

बाप्पान ताका तंबाकुचो चुरो दिलो. तो सुपांत घेवन बालान सूप 
आपले मांडयेर घेतलें. कपड्यांत गुठलावन हाडिल्ली शेनवतांची पोंटली 
काडली-आनी तो विडयो बांदूंक बसलो. 

बालाचे हात आनी तोंड बरोबरच सुरू जातालें. हातान विडयो 
करतालो, तोंडान खबरी सांगतालो. 

केन्ना केन्नांय बय्यो5 काणयो लेगीत सांगतालो. भुरगी भायर बसल्यार 
“आं' करून ताच्यो काणयो आयकतालीं. हांवय त्यो काणयो 
आयकतालों. 

पसऱ्यार आयिल्ल्या गिरायकांच्यो मस्कऱ्यो करून बाला तांकां 
हांसयतालो. तो मनीस बरो जाल्ल्यान कोण ताचें वायट धरनासले. 

म्हजी खूब अपुरबाय करतालो. पूण म्हाका तिडायतालोय बी! 

सदांच विडी ओडप आनी धुंबर म्हज्या तोंडार सोडप? 

पूण मुदलांत तो बाप्पालें काम करतालो. त्या खातीर हांव ताका 
ओगी रावतालों. 

एक दीस ताका कितें येवजलें कोण जाणां! “बाप्पा, फोगेट्यांचे 
माराण दी पळोवंया. मजाच करता ह्या सोल्जराची' तो बाप्पाक 
म्हणूक लागलो. 

म्हजे नांव आयकत हांवें कान उबारले. पूण बाप्पान सारकें आयकूक 
ना जातले. 

“माराण कित्याक रे? बाप्पान ताका विचारलें. 

“म्हाका सोर्त फुटल्या. दी तूं माराण? बालान अशे म्हणनाका बाप्पान 
ताका माराण काडून दिले. 

बालान रस्त्यार वचून “सोल्जर, कम कम? म्हळें. 

आतां हो सदचोच मनीस! कितें सांगता पळोवंया. अशे येवजून हांव 
ताच्या म्हच्यांत गेलों. 

ताणें म्हाका वेंगेंत घेवन पोशेलो. आनी शेंपडेक किते तरी बादूक 
लागलो. | 

“म्हजे शेंपडेक हात लाय नाका हां” हांवें बालाक भोकून सांगलें. 
आनी ताचे वेंगेंतलो कुशीन सरूक लागलों. तर ताणें फस्का काडी 
पेटयली. 

म्हाका दिसले हो विडी ओडून धुंवर सोडटलो . 

पूण ताणें काडी म्हजे शेंपडे कडेन व्हेली आनी म्हजे शेंपडे कडेन 
उजो पेटून ठोऽ ठोऽ जावंक लागलें. 

हांब आकांतून धांवत सुटलो. 

धाबलों धांवलों 5 . 

धाव धाव धांबलों. 

ह्या संवसारांत हांव सगळ्यांत चड कोणाक भितालों तर तो 
फोगोट्यांक!! 

खंय फोगोट्यो ठो5ठो5 जाल्यो, जाल्यार हांव सगळो दीस लिपून 
बसतालों. 

चवथीच्या दिसांनी तर हांव फोगोट्यो मारतात म्हूण घरा लेगीत 
रावनासलों. 

वयले वटेन आशिल्ल्या भटाच्या गोरवां गोठ्यांत वचून खांचीक लिपून 
बसतालों. 

माईन शिळोणी घालून जेवंक आपयल्यार लेगीत वचनासलों. इतलो 
हांव फोगोट्यांक भितालों. माई मागीर म्हाका सोदून काडून हांव आसा 
थंय म्हाका शीत हाडून घालतालें. 

आनी आतां तर ह्यो फोगेट्यो म्हजे फाटीकच लागिल्ले भशेन 
फुटताल्यो. 

आतां म्हजी शेंपडीच तुटून पडटा काय? काय हांव सगळोच हुलपतां? 

कांयच कळना जालें म्हाका. 

हांव वाट दिसता ते वटच्यान धांवत सुटलो. रस्त्यार लोक म्हाका 
पळोवन हो 5 हो करून हांसताले. ..ताळयो मारताले. 

फोगोट्यांचो आवाज थांबलो. पूण हांव थांबूंक ना. हांव धांवत 
रावलो. | 

खंय पावलों काय हांव? परत घरा वचर्चे काय ना? म्हाका तर 
बालाचो खूबच भंय दिसतालो. 

माई घरा आशिल्लें जाल्यार? तें बालाक खूब उलयतलें आसले. 
ताका “बॅड बॉय” म्हणटले आसले. 

तें ताका फोगोट्यो लावंक दिवचेंच नासले. 

पूण माईच घरा नाशिल्ले न्ही!! 

आतां सांज जाली. काळोख पडूंक लागलो. तरी हांव धांवतालों. 

शेवटाक सामकें पुरो जालें. आनी हांव ल्हा: ल्हा: करीत जीब भायर 
काडून एकेकडेन आडवो पडलों...आतां घरा कशें बचपाचें तें चितूंक 
लागलो. 

पयस सुण्यांचें झगडे - बोवाळ चलतालो. तांची आनी नदर म्हजेर 
पडना जाल्यार पुरो सायबा! हो वाठारय तसो बरो! खंयच्याच सुण्याच्या 
मुताचो वास हांगा येना आसलो. 

पूण त्या सुण्यांक म्हजो वास आयलोच! 

“भोक - भोक?” करीत चार पांच सुणे हे वटेन पावले. हांव पयलींच 
उदारो पडून शरण गेलों तांकां! ओगीच केस्तांवां नाकात म्हणून!! 

पूण तांणी म्हाका धुल्लांत आडवो घालून मस्त मळळोच! घांसय 


व्छाणी एवा सुण्यएची 

काडले! 

हांवेय मागीर म्हज्यान जाता तशे तांकां घांस काडले. काळोख 
पडसर झगडीं करून तीं सुणीं म्हाका थंयच मेल्ले बशेन उडोवन एकदाचीं 
गेलीं. 

हांवंय थंयच पडून रावलों थोडो वेळ. 

मागीर उठलो आनी खंय उदक तरी दिसता काय पळोवंक लागलों. 


म्हांका आतां पोटाक भूक लागिल्ली आनी तानय खूब 

लागिल्ली. त्या सुण्यांनी मस्तयिल्ल्यान जीव सामको गळून गेल्लो. 

लागीं साराक खंयच घरां बी दिसनासलीं. पूण पयस एक उदकाचें 
तळें दिसले. हांव त्या तळ्यार वचून कडेक रावन पोटभर उदक पिलों. 

“डुबूक! डुबूक!' कसलो आवाज जाता? 

पळय जाल्यार तळ्याचे देगेर दोनचार भुरगे फातर मारून तळ्यांत 
बेबक्यो करताले. 

भुरग्यांक हांव सारको वळखतां. म्हाका पळयल्यार म्हजेरय हे फातर 
मारतलेच! म्हूण हांव थंय ओग्गी बसून रावलों. 

सगळे भुरगे गेले, तरी हो कुशीनसो बशिल्लो एकलो भुरगो उदकांत 
फातर मोखीत बसला? 

आतां सामको काळोख पडिल्लो आनी इतलो ल्हान भुरगो तळ्याचे 
देगेर बसला? 

हांवें व्हडान भोकून त्या भुरग्याक सांगले - “आरे बाबू, हें उदक 
सामकें घातमारें आसता हा! चल, कुशीन वचून बस. ल्हान भुरग्यांनी 


वाणी एव्छा सुण्याची हि 


म्हजे हें सांगणें आयकून त्या भुरग्यान कितें करचे? 

उदकांत शेवटूंक काडिल्लो फातर काडलो आनी म्हजेर शेवटयलो. 

तरी बरें! हांव समतोच उडकी मारून कुशीक सरलों. नाजाल्यार 
म्हजो दोंकोच मोड़पाचो! 

हीं मनशां... ल्हान जावंदी - व्हड जाव दी! 

सगळीं एकेच बुद्दीचीं कशी काय दिसता म्हाका! दिसलो सुणो, 
मारलो फातर!!! 

मागीर हांवें म्हजी बुदूद वापरली. बरीऽ शेंपडी हालोवन, “कूं कू 
आवाज काडून हांव ताका रागान भोंकना. ताचे बऱ्याकच सांगतां हैं 
ताका जाणयले. 

तो भुरगोय समजलो जावये! 

ताणें बोल्सांत हात घालून दोन बिस्किटी काडल्यो. एक आपणे 
खाली. एक म्हजे वटेन केली. 

हावें धांवत वचून ती बिस्कीट घेतली आनी खाली. म्हाका त्या 
भुरग्याची लक्तुबाय दिसली. हांवें शेपडी हालोवन ताचो हात चाटलो. 

तो भुरगो सामको खूश जालो . 

ताणें म्हाका बोल्सांतल्यो उरिल्ल्यो सगल्यो बिस्किटी दिवन उड़यल्यो. 

म्हाका भूक लागिल्ली. आनी बिस्किटी तर तो म्हज्या तोंडांतूच 
घालतालो. 

हावें त्यो बकाबक खावन उड़यल्यो. | 

खातना म्हाका माईची याद येताली. माई अशें म्हाका खातना 

पळयल्यार “बॅड डॉग” म्हणतलें आसले. पूण कितें करू? 


हि व्छहाणी एव्छा सुण्याची 


खावपाची वस्त दिसली तर ती जाता तितले बेगीन पोटांत दवरीसर 
म्हाका सुखच लागना. 

हांव त्या भुरग्या म्हऱ्यांत बसलो. तो बाबू म्हजे फाटी वेल्यान हात 
भोंवडायत म्हजेरच लवंडलो, आनी न्हिदसुरोसो म्हजेकडेन उलोंवक 
लागलो. 





“तूं मरे म्हजो टायगर...कळळले तुका? तूं पयलीं शक्तिमानाचो टायगर 
आशिल्लो. आतां तूं म्हजो टायगर!! आतां हांव काळखाक भिवंचों ना. 
शक्तिमानान तुका म्हजी राखण करूक धाडला मरे? शक्तिमान भुरग्यांक 
राखता. पूण आज ताका काम आसा. ताणे तुका म्हजी राखण करूंक 
धाडला मरे? हय मरे?' 

तो बाबू म्हाका विचारीत रावलो. 

कोण काय हो शक्तिमान? हांव काय ताका वळखना! पूण तो भुरगो 
म्हाका खूबच आवडिल्लो. त्या बाबूच्या आंगाक बरो5 गो5ड वास 


वाणी एव्छा सुण्याची नर 


येतालो. त्या बाबूक आख्खोच ल्हेंवचो आशें म्हाका दिसतालें. ताणें 
काय बरे कपडे घाल्ले! चकचकीत बूट घाल्ले... कितलो अपुरबायेचो 
दिसतालो तो! 

हावें शेंपडी हालोवन ताचो हात चाटलो. तशी “टायगर” म्हणून 
वेंगच मारली ताणें म्हाका! 

“टायगर? हें नांव वायटशें नासलें. हांवें “कू कू? करून नांव मानवले 
` म्हूण ताका सांगले. 

कसलोय आवाज आयलो, तसो तो बाबू म्हाका घट्ट वेंगच मारतालो. 
` मागीर तो बानू म्हजेर लवंडून म्हाका दोन चोरांची एक काणी सागूक 
लागलो. 

` - मागीर मरे, त्या दोनय चोरांनी म्हाका उबारलो आनी ते धांवूंक 
लागले. आनी तो व्हडल्या मिशांचो चोर आसलो नही, तो म्हाका 
साकांत घालूंक लागलो. हांव व्हडल्यान रडूक लागलों. तसो खाड़यो 
चोर म्हर्जे तोंड दाबून धरून म्हाका पिस्तोल दाखोबंक लागलो. हांव मरे 
सामको भिलो. हारे ब्हडल्यान शक्तिमानाक उलो मारलो. तसो 
शक्तिमानान तुका धाडलो. ते चोर म्हाका साकांत घालून म्हजी पोटली 
खांदार मारून धांवंक लागले. तूं तांचे फाटल्यान लागलो. मागीर तुंवे 
खाड़या चोराच्या कुल्याक घांस मारून ताची पँटच पिंजली. व्हडल्या 
मिशांचो चोर तुका मारूक आयलो. ताच्या पांयाक घांस काडून तुवें 
रगत काडलें. ते तुका भिवन म्हाका हांगाच उडोवन पळळे. तुंवें म्हाका 
चाटून-चाटून रडटालो तो थांबयलो. आनी ...? 


उलयतां उलयतां काणी अर्ध्यारच सांडून तो बाबू म्हजेर लवंडून साप्प 
न्हिदलो. 


व्छाणी एव्छा सुण्य्ए्ची 


हांव आतां कितें करतलो? 
म्हजे गोमटे भोंवतर्णी ताचे हात. म्हजे फाटीर तो लवंडला. हांबंय 
मागीर तसोच न्हिदलों. 
भोंवतणीं काळी किर्र रात 
किरी किरी किर्र करीत कोणतरी जीव गायतात... तळ्याभोंवतणीं 
झाडां... आनी आमी दोगच थंय न्हिदल्यात. 
- हांव बाबून सांगिल्ली काणी येवजितां...बरी5 काणी ! बाला सांगता 


त्या काणया परस बरी! 


'कितलो वेळ आमी थंय न्हिदिल्ले कोण जाणा! अकस्मात 


पयसुल्यान बोवाव्ठसो आयकून हांव सावद जालों. 
नाकाक वास आयलो. अनवळखी मनशांचो. 


ते कोणाक तरी उलो मारताले. 
हातांत किते तरी घेवन “लिक - लिक' उजवाड घालीत तळ्या 


वाटेनच येताले. 


कोणाक सोदताले काय? 
“राजू55, राजूऽऽ› करीत ते लागीं पावले, तशें हांवें तोंड उकतें केलें. 


“गुर गुर्रऽऽ? करून तांकां सांगलें - “बोबाळ करनाकात रे! हो बाबू 
आमा न्ही तो म्हजेर आपले जिवीत पातयेवन न्हिदला. ' 

पूण म्हज्या भेश्टावण्यान ते चडच आमचे वटेन येवंक लागले. म्हज्या 
तोंडार “लिक लिक” करून उजवाड घालून दोळे दिपकावपाक लागले.” 

हांबें जायतो बोवाळ घालो. दांत “वीच्च? करून दाखोबन तांकां 


व्छाणी एव्छा सुण्याची हक 


भ्रेश्टायलें. “लागीं येवशात तर घांस काडतलों” म्हूण सांगले. पूण 
कांयच उपेग जालो ना. 

तो बाबू मात म्हज्या आनी तांच्या बोवाळान जागो जालो. 

“हाड हाड कसलें हळशीक सुणें ! चल पयस नाजाल्यार फाटीर दांडो 
घालतलों.' एका मनशान म्हजेर बडी उबारून म्हळें. 

आतां म्हाका त्या सुण्यांनी सामको धुल्लांत मसतूवन, पिसडून म्हजी 
दशा केल्ली खरी, पूण म्हाका “हळशीक सुणो' म्हणप? म्हजेर बडी 
उबारप! 

आतां उपाय ना! बडी पळयली की म्हाका पोटांतल्यान भय दिसताच! 
हांव बेगीन बेगीन मातसो कुशीक सरलो. 

'तसो तो बाबू सारकोऽ जागो जावन “टायगर, म्हजो टायगरऽ? करून 
म्हाका वेंग मारून रडूक लागलो. 

तांतल्या एका मनशान “राजूऽ, हांगा कसो पावलो रे तू म्हज्या शाण्या5' 
अशें म्हणून ताका वेंगांत काडलो . 

त्या बाबून - म्हज्या राजून दोळे उकते करून त्या मनशाच्या तोंडाक 
पळयलें आनी “डेंडीऽ” म्हणून त्या मनशाच्या गळ्याक वेंग मारली. 

मागीर तो राजू दोळे धांपूनच न्हिदसुरोसो उलोवंक लागलो. 

आनी किते सांगता काय म्हळ्यार... ? 

म्हाका सांगिल्ली तीच दोन चोरांची काणी त्या डेंडीक सांगूक लागलो. 

- आता म्हज्या सारक्या सुण्याक एक ती काणी सांगली ती सांगली 

येद्या व्हडल्या डेंडीकय बी तीच काणी सांगप? 

म्हाका कितेशेंच दिसले! आनी म्हर्जे नांव आनी त्या काणयेन सांगता!! 

पूण तो डॅडी आनी बाकीचे मनीस ताची काणी बरेऽ मन लावन 


वाणी एव्छ सुण्याची 

आयकताले- 

राजू सांगत आसलो- “मागीर डॅडी, त्या खाडया चोरान म्हाका साकांत 
भरून खांदार मारला मात, टायगर धांवत आयलो. ताणें खाडया चोराच्या 
कुल्याक घांस मारून ताची पँटच पिंजली. आनी व्हडल्या मिशांच्या 
चोराच्या पांयांक घांस मारून मारून रगतां काडलीं. मागीर म्हाका हांगाच 
उडोवन ते धांबूंक लागले. टायगर भोंकत भोंकत तांचे फाटल्यान लागलो. 
मागीर हांव रडूक लागलों तसो टायगर परतो आयलो. आनी म्हाका 
चाटून चाटून थांबयलो. म्हाका वाट कळना. टायगराकय वाट कळना. 
मागीर आमी घरा कशे येतले? आमी हांगाच न्हिदले. ' 

राजूली ही काणी आयकून सगळे थोडो वेळ ओग्गी पडले. 

मागीर तांतल्या एका मनशान म्हळें - “भुरगीं चोरून व्हरपी टोळी 
आयल्या जातली गांवांत. 

“शारांत व्हडलो पूल बांदतात नही, तो कस्सोच धरना खंय. ल्हान 
भुरग्यांचो बळी दिल्यारच तो पूल धरतलो म्हूण एका व्हडल्या बाबान 
सांगलां खंय! ते खातीर ही टोळी भुरम्यांक चोरून व्हरता जातली. ' 
दुसऱ्या एका मनशान म्हळें 

तो मनीस आनीकय जायते सांगूंक वतालो अशें ताच्या तोंडावेल्यान 
दिसताले. पूण त्या डेंडीन ताचेर धेंगसो घालो- “ओगी बस पळोवया! 
भुरग्या मुखार कितेंय उलोव नाका! ' 

मागीर डेंडीन राजूक विचारलें- “राजू, हो सुणो...हो टायगर तुका 
खंय मेळळो?? 

“शक्तिमानान म्हाका राखपाक ताका धाडला डॅडी... नही रे टायगर?” 
राजून परतोय म्हाका वेंगायलो, 


व्छाणी एव्छ सुण्याची ह्य 


परतोऽ शक्तिमान? कोण काय हो शक्तिमान? हांव काय ताका 
वळखना. पूण राजू वळखता नही? जाले तर! 

राजूक बरें दिसचें म्हणून हांवें शेंपडी हालोवन “हय! हय!” म्हळें. 

तिसरो एक मनीस इतलो वेळ ओग्गी आसलो. आतां मात तो 
उलयलो- “हांव जाणांच आसलो भाई, हे सगले टी.वी. चे प्रताप! राजू 
टी.बी. चडच पळयता. खंयचो स्पायडरमॅन, बॅटमॅन आनी हो शक्तिमान..! 
ते दोन चोर. . .व्हडल्या मिशांचे, खाडाचे. ..तसलींच सिरीयला चड पळेता 
राजू. ..तकलेंत मागीर नाका जाल्ले विचार? शक्तिमानान सुण्याक धाडला 
खंय! - सगळीं फकाणां' | 

त्या मनशाच्या उलोवण्यांत डेंडीन म्हळे - “आरे शक्तिमानान नही 
जाल्यार देवान धाडला जातलो त्या सुण्याक म्हजे राजूचे राखणेक! चल 
राजू, घरा या. तुजी मम्मी रडून रडून अर्दी जाल्या थय” 

“मम्मी? हें उतर आयकून राजू रड्कूच लागलो. “मम्मीऽ, म्हाका 
मम्मी जाय. आशे म्हणून हिमट्यो काडूक लागलो. 

त्या डेंडीन राजूक खांदार मारलो. सगळे जाण चलूंक लागले. 

आतां हावे कितें करपाचें ? 

हांवंय तांचे फाटल्यान चलूंक लागलों. तर तातूंतलो एक मनीस 
"हाड हाड करून म्हाका धांवडावक लागलो. 

हांवें मागीर भोंकळेशें केलें. 

“टायगरऽ डॅडी, म्हजो टायगर!” राजून म्हळें. 

“आरे, आरे, त्या सुण्याक धांवडाय नाकात. ताणें राजूचो जीव 
वाटायला. ताका घरा येब दी. 

“पूण तो सुणो सामको बुरसो आसा. राजून आनी ताका वेंग 


द वाणी एका सुण्यएची 


मारिल्ली... घरा व्हरून पयल्यान पयलीं राजूक न्हाणोबंक जाय. कितेंय 
इंफेक्शन बी जाल्यार माणसुकी आसा?” त्या मनशान म्हळें. 

“राजूक न्हाणोवंयाच! आनी त्या सुण्याकय न्हाणोवंया! शाणू, फाल्या 
सकाळीं टायगराक दोतोरागेर व्हरून इंजेक्शन करून घेवपाचें पळय' 
आरे घरांत चार सुणीं आसात, तातूंत हो पांचवो सुणो!? 

डॅडीन अशें म्हणनाका, सगळे ओग्गी पडले. 

हांव तांचे फाटल्यान चलत रावलों. 


खूब वेळ चलतकच एकदांचे आमी घरा पावले. घर म्हणून 

केदें ते! सामकें आकांताचें! 

येदें व्हडलें घर हांवें केन्नाच पळोवंक नासलें. आनी मुकार केदो. 
व्हडलो गार्डन! 

पूण ह्या गार्डनाचे गेटीकडेन पावतनाच थंय भोंवपी चार सुणीं म्हजेर 
जुडून आयलीं सामकीं! 

दोन व्हडले ल्हंवेचीं, एकले धवोफुलल कापसाचो गुटलो कसो. 
ल्हानशेंच. आनी एकलो व्हडलो राकेस सो. 

हांवें आनी वेळ केलो ना. हांगचो कडसरल्यार बरो अशें चितून 
शेंपडी सकल घालून फाटल्या पांयांनी परतलो. 

इतल्यांत त्या डॅडीन “टीटोऽ, ल्युसीऽ, टॉमी5, रॉकी5' अशे उले 
मारले. सामके तांकां दटायिल्ले बशेन. 

आनी कितें सांगचें? त्या डेंडीच्या एका उल्यानच तीं सुणीं आसा 
थंयच उबीं रावलीं. “भोंकप गुरगुरप सगले बंद” 


वाणी एका सुण्यएची 


हांव अजापान थंयच उबो रावलो. 

डॅडीन म्हजे तकलेर थापटीलें आनी त्या “टॉमी-बिमी 'क सांगलें- 
“हो टायगर, आतां हांगाच रावतलो. हाचे वाटेक कोण्णें वचप ना” 

तशीं तोंडांतल्या तोंडांत गुरगुरत तीं सुणीं म्हाका पळोवंक लागलीं. 

हांव तांकां व्हडलोसो आवडलों ना जातलों! 

म्हाका तरी तीं खंय आवडिल्लीं? 

इतल्यान भितरल्यान एक बायल धांवतच आयली. “खंय गेल्लो रे 
म्हज्या राजाऽ› अशें म्हणून तिणे राजूक उबारून घेतलो, राजून “मम्मीऽ' 
म्हणून तिका वेंग मारली. 

“डॅडीन मागीर "रॉबर्ट? म्हणून उलो मारलो. तसो म्हाका बडी दाखोवन 
धांवडायतालो तो मनीस मुखार आयलो. 

“रॉबर्ट, ह्या टायगराक न्हाणय. ताका जेवंक घाल आनी व्हरांड्यात 
न्हिदपाक दी ताका! आनी शाणू तूं फाल्या ताका दोतोरागेर व्हरून हाड. 
ताका गळ्याक पटो हाडपाचें बी पळय.' डॅडीन फर्मायलें. 

अश्यो ओर्दी सोडून डॅडी भितर वचपाक लागलो. 

“कितें? ह्या, ह्या रस्ताद सुण्याक घरांत दवरपाचो? ती मम्मी 
आडूडलीच! ' 

हाचेर डेंडीन तिका सांगळे - “तूं जाणा कितें? हो टायगर म्हणून 
राजू आमकां परतो मेळ्ळा. दोन चोर ताका उबारून घेवन वताले. त्या 
टायगरान तांकां धांवडावन घालून राजूक वाटायला. रानांतल्या त्या 
तळ्या धडेर राजू ह्या टायगराक वेंग मारून न्हिदिल्लो. आनी हो टायगर 
ताची राखण करीत बशिल्लो. आमकां लेगीत राजूक हात लावंक दिना 
आसलो. 


है व्हाणी एका सुण्याची 


आनी डॅडीन ते मम्मीक तीच काणी सांगली. 

-शी:5 सायबा! परतीऽ तीच दोन चोरांची काणी!! 

पूण ती काणी आयकून मम्मीक म्हजे विशीं भारी मोग दिसलो जावंक 
जाय! तिणें म्हजे तकलेर थापटिलें आनी त्या रॉबर्टाक सांगलें - “बरीऽ 
करून सेवा कर हा ह्या टायगराची! म्हज्या राजूचो सुणो तो!” 

“चल, ताका खावंक दी पयलीं कितेंय' 

रॉबर्टाक अशें सांगून ती राजूक घेवन भितर गेली. 

राबर्टान म्हाका एके बरे चकचकीत धवेफुल्ल कुडींत व्हेलो. असली 
कूड हार्वे केन्नाच पळोवंक नासली. थंय नळ सोडल्यार हुनहुनीत उदक 
आयले. दुसरो नळ सोडल्यार थंड उदक आयले. उदकान ताणें म्हाका 
साबू लावन बरोऽ न्हाणयलो. 

हांवेंय चड बोवाळ करूक ना. करतात तें करू दी म्हळे. 

पूण रॉबर्ट म्हज्या आंगाक हात लावंक लेगीत विटतालो हें ताच्या 
तोंडा वेल्यान समजतालें 

“चोय गो ज्युली, केसो सुण्या सिर्विसेक लायला म्हाका” ताणें थंयच 
काम करतले एके चलयेक सांगले 

राजूबाबागे जीव वाटावपी सुणो तो! तेगे बीट धोन्नाक तू रॉबर्ट 

आनी आतां न्हातोकोच केसो लिकलिकीत दिसोता चोय तो!” त्या ज्युलीन 
म्हळें. म्हजे तकलेर थापटून म्हाका “गुड डॉगी” म्हळे 

“जावं सायबा! हाका इंग्लीश उलोवंक येता!? हावे म्हाकाय बी इंग्लीश 
येता हें ताका सांगपा खातीर शेंपडी हालोवन ताच्या तोंडाक पळयलें. 

मागीर रॉबर्टान म्हाका एका तुवाल्यान पुसलो. हांवेय बी आंग फाफडून 
सगळें उदक झडयलें आनी ल्हंवेन ल्हंब मेकळी केली. 


वाणी एव्छा सुण्याची 


जिवाक बरें दिसले. 

रॉबर्टान म्हाका व्हराड्यांत व्हरून एके ताटलेंत खावपाक हाडून दिले. 
शीत आनी मटण?? | 

ताणें ती ताटली म्हजे मुकार दवरतकच हांवें शेंपडी हालोवन ताच्या 
तोंडाक पळयले. ज्युलीन म्हळें, “चोय रॉबर्ट, कोणागे पोसलेलोच सुणो 
तो! जगा वेलो न्हूं. कितू बोरे मॅनर्स आसात चोय तेका! 

मॅनर्स म्हळ्यार कितें काय? कितेंय जावं तें! हांवें उमेदीन रॉबर्टाच्या 
तोंडाक पळयलें. ताणें म्हळें “आरे जेय मुरे आता, ईट 

हाबें वसवशिल्ले बशेन पयलीं शीत मटण भकलें. मागीर हाड घेवन 
बरेऽ रुचीन चोखीत बसलों. 

“मड्याचे मॅनर्स! केसो खाता चोय!) त्या रॉबर्टान नाक किळसावन 
म्हळे. 

“उपाशीं पोडतोकच तशेंच जाता बाबा. चार दीस बरोऽ जेय दी - 
मागीर ताळ्यार येतोलो” ज्युलीन रॉबर्टाक समजायलो. 

तांणीं म्हाका “गोधडे बशेन एक मोव मोव रग दिलो. हाव त्या रगार 
पातळ्ळों आनी सामको सुखावलोंच! ! 

सकाळीं पळेल्यार राजू बरो न्हेसून बी फाटीक येऽदें व्हडलें धपटें 
लावन भायर सरला. 

हांव 'राजूऽ, राजू555* करून कितलों भोकलो, पूण तो म्हज्या म्हऱ्यांत 
आयलोच ना. 

म्हाका दिशिल्लें म्हाका पळोवन तो धांवत म्हजे म्हऱ्यांत येतलो. 
म्हाका गळ्याक घट्ट वेंग मारतलो. काळचे बशेन! 

पूण पयसुल्यानच ताणें म्हाका टाऽटाऽ टायगर म्हळें. मम्मीकय टाऽ 


वाणी एव्छा सुण्याची 


टाऽ मम्मी अशे म्हणून तो डॅडी बरोबर गाडयेंत बसून गेलो. 

म्हाका वायट दिसले. 

म्हजे म्हऱ्यांत येवन “टायगर, तूं कसो आसा? इतलें तरी ताणें 
विचारपाचे नहीं? 

काल तर म्हजेर सामको जीव घालतालो. 

म्हाका व्हडल्यो -व्हडल्यो काणयो सांगतालो! 

आज राजूक कितें जालें? 

हांव राजूचे गाडयेचे फाटल्यान भोकत ताका जाप विचारतालों. 
इतल्यान मम्मीच म्हजे म्हऱ्यांत आयली. तिणें म्हजे तकलेर थापटिले. 

म्हणूक लागली “टायगर, राजू आतां स्कुलाक गेला. येतकच होमवर्क 
बी करून वेळ मेळल्यार तुजे बरोबर खेळटलो. भोकून बोवाळ बी 
करनाका हांगा. चल, तो पळे टॉमी बी गार्डनांत आसा; तूय बी चल 
भायर. ' 

हांव गार्डनांत गेलों. टॉमीच्या म्हऱ्यांत वचूंक गेलों. तो म्हाका “गुर? 
करून “लागीं येवं नाका” म्हणूक लागलो. बाकीचीं सुणींय म्हाका लागीं 
धरिना जालीं. 

मागीर म्हळें -“झक मारात! तुमचे कडेन खेळूंक म्हजोय जीव वयर 
येबंक ना!” 

गार्डनाच्या दुर्गाक बरी गराद आशिल्ली. तातूंतल्यान तोंड घाल्यार 
रस्तो बी दिसतालो. हांव गरार्दितल्यान भायर पठोवन कोणय वळखीचो 
दिसता जाल्यार पळोवंक लागलों. इतल्यान शाणू थय आयलो. ताच्या 
हातांत एक पटो आशिल्लो. टॉमीच्या बी गळ्यांत आसलो तसोच पटो! 

शाणू तो पटो म्हज्या गळ्यांत घालूंक लागलो. हावे कितले सांगलें 


व्छाणी एक्हा सुण्याची 


७१ 


ताका - “ आरे, म्हाका हो पटो नाका. म्हाका असलीं भांगरां आवडनांत. 
हांव असो मेकळोच बरो! 

पूण शाणू कसोच आयकलोना. ताणें रॉबर्टाक उलो मारून आपयलो 
आनी म्हाका धरूक लायलो. 

दोगांयनूय मेळून म्हज्या गळ्यांत पटो घालोच! 

हांवें मागीर तो पटो काडून उडोवंक जायते यत्न केले. दांत पावनांत 
म्हूण मुकावेल्या दोंक्यांनी तो पटो निखळावंक पळेलो. पूण मागीर पुरो 
जावन उदारोंच पडलो. 

रॉबर्ट म्हाका हांसूक लागलो. ताणें सांगले - “आतां हिंगा रावतलो 
देखून तुका हो पटो घालूंकूच जायो. दोतोरागेर वचून इंजेसांवां घेयच्या 


जाय 9 

pe, पे 
आवयस! सांजेर त्या दोतोरागेर व्हरून शाणून आनी म्हजे हाल केल्यात 
ते! पूण भोंगू ते! सांगतलो कोणाक?? 
आतां हांव हांगाचोच जालां न्ही!! 
सगळी संवय जाल्या आतां!! 
दोनय वेळचे मटण बी खावन म्हर्जे आंग बरें फुल्लां 


i वाणी एव्छा सुण्याची 


राजू चड करून म्हाका विसरलाच जातलो. तो म्हजे म्हऱ्यांत खेळूंक 
सोडच, असो पोशेवंक लेगीत येना. 

व्हडलो जाला न्हीं तो आतां! 

हांवेंय आता ताका भोंकून उलो मारपार्चे सोडूनच दिलें. 

तो येवं नाका म्हज्या म्हच्यांत. 

पूण घरांतलीं सगलीं म्हाका कितलो रेस्पेद दितात! 

सगळ्या सुण्यां बरोबर रॉबर्टच म्हजी बरी सेवा करता. म्हजे कडेन 
खबरी लेगीत करता. ज्युलीय म्हजी माया करता. 

टीटो, टॉमी बी म्हाका चड लागीं करिनांत, पूण गुरर-गुर्र करून सामकोच 
भायर उडयनांत. टॉमी तर मनांत मारल्यार म्हजे कडेन खेळता लेगीत! 

मम्मील्यो - डॅडील्यो व्हडल्यो व्हडल्यो पार्ट्या जातात. तांचीं सोयरीं 
पार्टेक येतात. फ्रेंडा पार्टक येतात. 

मागीर डॅडी तांकां आपलीं सुणीं मुजरत दाखयता. 

तींय बी डॅडीच्या सुण्यांक खूब तोखेतात. 

पूण म्हजेर नदर पडतनाच कपलाक आंठयो पडतात तांच्या... 

तीं डेंडी-मम्मीक विचारतात - “तुमीं काय बरीं आल्सेशियन, लेंब्रेडोर 
बी बरे बरे जातीचीं सुणीं पोसल्यांत! तातूंत हें गांवठी सुणें शें! तुमगेर 
मातय सोबना' 

मागीर डॅडी आनी मम्मी म्हजे म्हऱ्यांत येवन म्हाका पोशेतात. 

तीं सांगतात - “हो गांवठी सुणो म्हणून उणो लेखनाकात. हो टायगर 
आमचो सामको स्पेशल सुणो! राजू ल्हान आसतना ताका किडनेप केल्लो. 
तेन्ना ह्या टायगरान राजूचो जीव वाटायला. ' 

आनी मागीर तीं पिशां बशेन तांकां तीच दोन चोरांची काणी सांगतात- 

राजून म्हाका तळ्या धडेर बसून सांगिल्ली ती. 

तांचीं फ्रेंडाय बी ती काणी बरी कान दिवन आयकतात आनी म्हाका 
तकलेर थापटून म्हणतात “गूड डॉगी! ' 

हांवंय मागीर तांकां शेंपडी हालयतां आनी म्हणटां - “गूड मनशां!' 

राजूचे मम्मीन, डॅडीन, रॉबर्टान ज्युलीन ती काणी इतल्या जाणांक 
सांगल्या की आयकून आयकून म्हाका सामकी पाठ जाल्या. 

वर्सान वर्स तीच काणी नव्या मनशांक! 

ह्या वर्सांनी जायत्यो नव्यो गजाली घडल्यात. ल्युसी आतां ना. ..बरें 
ना जालें आनी मेले. 

ताच्या जाग्यार ताचे बशेनच “मोना? आयलां. धव्या फुल्ल कापसाचो 
गुटलो कशें! 

छठ 


“टॉमी य सोंपलो. आतां “हॅपी, आनी “टोटो” अशे दोन व्हडले 
ल्हंवेचे सुणे आयल्यात. 

उरिल्ले दोगय साप्प म्हातारे जाल्यात. 

हांवंय आतां साप्प म्हातारो जालां. 

मटणांतलीं हाडां आतां म्हज्यान चाबूक लेगीत जायनांत. 

भायर गार्डनांत एक पासय मारल्यार लेगीत म्हाका पुरो जाता. 

मागीर हांव व्हरांड्यांत वचून म्हज्या मोब-मोव रगाचेर बसतां - 

मुकावेल्या दोंक्यांचेर मान दवरतां आनी दोळे धांपून म्हज्या जिविताची 
काणी येवजितां... 





तीन-तीन धनी जाले म्हजे! 

तीन-तीन नांवां दिलीं म्हाका! 

भकारो. ..सोल्जर...टायगर... 

तो वासू...आबोल्यान भरयिल्लो केक... 

वासू आवयन दिल्लो बांगडो... सोंशाची कास 
माईचें इश्कोल... 


म्हजी काणी येवजितां येवजितां दोंक्यांचेर तकली दवरिल्ले कडेन 
तसोच न्हिदून पडटां... 

सुधा खरंगटे हांका भुरग्यांच्या 
मानसशास्त्राची नाट सापडल्या ताणीं 
भुरग्यांखातीर आयजवेर जें .साहित्य 
रचलां तातूत ताणीं बालमनाक 
मनरिजवणे वांगडाच आदर्शांची दिका 
दाखयल्या. | 


_ “काणी एका सुण्याची' ही तांची 


अशीच एक काणी. बालमनाची 
मनरिजवण करतां करतां ताच्यो भावना, 
ताचें -कल्पनाविश्र लहवपीक उसयत 
एका वेगळ्याच विश्वात माणकुल्यांक - 
घेवन वता. 











